



دَعْوَةٌ إِلَى الْحَقِّ وَالْهُدَايَةِ

# مَنَارِ الْمَكَّةِ

مَهْرُورِيَّةُ  
قَادِرِيَّةُ  
سَيْفِيَّةُ  
سَيْفِيَّةُ

مؤلف  
أَكْبَرُ مُحَمَّدُ زِيَادُ بْنُ حَسَنِ  
رَبِّهِ مُحَمَّدُ زِيَادُ بْنُ حَسَنِ

سَيْفِيَّةُ



دَعْوَةٌ إِلَى الْحَقِّ وَالْهُدَايَةِ

# مَنَازِلُ سُلُوكِ

مؤلف

الحكيم محمد زراق زرين حنفى سيفى  
(شيخ طرائق اربعه)

ترتيب و تزيين

الاستاذ محمد خالد بزى حنفى سيفى



## زاوية پبلشرز

6- مرکز الاويس (ستاره ٹول) دربار مارکیٹ - لاہور  
فون : 042-7248657 موبائل : 0300-9467047



جملہ حقوق محفوظ ہیں

۲۰۰۲ء

بار اول ۱۰۰۰  
۵۰ روپے

○

زیر اہتمام  
نجابت علی ٹارٹر

ملنے کے پتے

- ضیاء القرآن پبلی کیشنز۔ گنج بخش روڈ۔ لاہور ۷۲۲۱۹۵۳-۰۴۲
- دارالاحصاء۔ ۳-۴ صدف پلازہ محلہ جگنی قصہ خوانی بازار۔ پشاور ۲۵۶۶۵۳۹-۰۹۱
- مکتبہ قادریہ نزد چوک میلاد مصطفیٰ سرکل روڈ۔ گوجرانوالہ ۲۳۷۹۹-۰۴۳۱
- مکتبہ غوثیہ ہول سیل (پرانی بستی منڈی) کراچی ۴۹۱۰۵۸۴-۰۲۱
- مکتبہ عثمانیہ۔ رامتلانی روڈ۔ سیالکوٹ ۴۱۰۸۳۱۲-۰۳۰۰
- احمد بک کارپوریشن۔ ٹھیکٹی چوک۔ راولپنڈی ۵۵۵۸۳۲۰-۰۵۱
- مکتبہ المجاہد۔ دارالعلوم محمدیہ غوثیہ۔ بھیرہ شریف ۹۱۱۷۶۳-۰۴۵۲۱
- مکتبہ چشتیہ۔ بھیرہ شریف ضلع سرگودھا
- منہاج القرآن پبلی کیشنز۔ ضیاء مارکیٹ۔ سرگودھا ۷۲۱۶۳۰-۰۴۵۱

## فہرست

صفحہ	عنوانات	صفحہ	عنوانات
30	سب سے بڑا جاہل	6	انتساب
31	نفس اتارا	7	پیش لفظ
32	قلب کی سیاہی	10	باب نمبر: 1، عقائدِ حقہ
32	عجب	11	عقائدِ حقہ
32	غلط گمان	11	تعارف نقشبندیہ سیفیہ
33	اصحاب وصول	14	سلسلہ سیفیہ کے اوصاف
33	خلوص نیت	20	مجنون اور مجذوب میں فرق
34	یقین کا راستہ	21	نکتہ
34	اولیائے کاملین	21	مجذوب کی تین قسمیں
35	قید	24	علم
36	حاسد	27	قرآن مجید والکتاب المبین
36	عنایت الہی	28	وعدے کی تشریح
37	حاسد کو نقصان	28	عالم بے عمل
39	نصیب	29	نمائشی صوفیاء
40	حسد کی چھ وجوہات	30	راہِ حق

صفحہ	عنوانات	صفحہ	عنوانات
51	اعمال	40	شیطان کا کھلونہ
52	زبانی دعووں کی تکذیب	42	دعویٰ
53	لافزنی	42	سایہ یزداں
54	حقیقی خزینہ ربانی	43	سب سے بڑا ظالم
54	حیثیت مرشد کا انکار	43	نصیحت
56	تنبیہ	43	رجوع الی المقام
56	صحیح سلوک	44	جمع الجمع
61	قرآن میں تدبیر	44	قلبِ مومن
61	لقائے حق سے محروم	44	صبر و رضا
62	قانونِ الہی	46	مرتبہ
63	اللہ کی رسی	46	سالک کی تباہی
65	معرفتِ حق	47	ذکر
66	قانونِ قدرت	47	عنایتِ ربانی
66	ہدایت	48	استدلالِ حق
68	خالی تمنائیں	49	تجربہ کار حکیم یعنی مرشدِ کامل
68	نافرمان قلوب	50	عظیم ترین صحیفہ

صفحہ	عنوانات	صفحہ	عنوانات
102	شجرہ سلسلہ عالیہ طریقتہ نقشبندیہ معصومیہ، شمسیہ، مولویہ، ہاشمیہ، سیفیہ، حسینیہ	69	ہدایت
105	شجرہ طریقتہ انیقہ حضرات چشتیہ قدس اللہ اسراہم العلیقہ	69	اعزیز
108	شجرہ نسب سلسلہ عالیہ حضرات قادریہ قدس اللہ اسراہم الصافیہ	75	باب نمبر: 2، فضائل درود و سلام
110	سلسلہ طریقتہ عمیقہ حضرات سہروردیہ قدس اللہ اسراہم	76	انتباہ
112	ماخذ و مراجع	95	اسلام و ایمان
		99	سلسلہ نقشبندیہ

## انتساب

مجدد عصر قیوم زمان حضرت سیدنا خونذزادہ سیف الرحمن مبارک صاحب،  
 المعروف بہ پیر ارچی خراسانی حسب ارشاد خواجہ خواجگان  
 سیدنا خونذزادہ قبلہ حضرت سیف الرحمن صاحب پیر ارچی مؤسس  
 اول سلسلہ سیفیہ باڑہ بازار منڈی کس علاقہ کھجوری شریف

اور

پیر طریقت رہبر شریعت سیدنا حضرت سید جعفر حسین بادشاہ سیفی  
 حسینی المعروف باچا صاحب متصل خانقاہ قاضی انور الحق محلہ نورانک شہر  
 کی دین متین کی ترویج میں شبانہ روز محنت  
 شاقہ کے نام اس حقیر کوشش کو کرتا ہوں

مؤلف

الحکیم محمد رزاق زرین حنفی سیفی (شیخ طرائق اربعہ)

## پیش لفظ

عزیزان من سا لکین سلسلہ سیفیہ

اسلام علیکم! مجھے چند احباب کی طرف سے خبر ملی ہے کہ مورخہ 11-05-2003 بروز اتوار جو محفل میلاد ﷺ جامع مسجد خیر الوری سائیں محمد حسن سرکار سہوٹ میں منعقد ہوئی۔ اس محفل میں سیفی حضرات جناب الشیخ سید جعفر باچانی، سیفی صاحب کی ذات بابرکات کا نظارہ کرنے سے وجد میں آگئے۔ اور سیفی حضرات نے ہر نعت اور ہر کلمے پر وجد کیا، جس کی وجہ سے مسجد کی بے حرمتی ہوتی ہے۔

اس سلسلے میں آپ کے گوش گزار کرتا ہوں کہ:

حدیث (۱) صحیحین شریف میں لکھا ہے کہ حضرت سیدہ طاہرہ صدیقہ ؓ مومنین فرماتی ہیں کہ میں نے حضور نبی کریم ﷺ کو دیکھا کہ مجھے اپنی چادر میں چھپا دیتے، اور میں حبشیوں کو دیکھا کرتی جو مسجد نبوی میں کھیلا کرتے۔ یہاں تک کہ میں خود تھک جاتی۔

(۲) حضرت عائشہ صدیقہ فرماتی ہیں کہ میں نے نبی ﷺ کو دیکھا، آپ مجھے اپنی



چادر میں چھپاتے تھے اور میں حبشیوں کا تماشہ دیکھ رہی تھی۔ اور وہ حبشی مسجد نبوی میں کھیل رہے تھے۔ حضرت عمر آئے اور ان حبشیوں کو جھڑکا۔ حضور نے فرمایا اے بنی رfdہ! تم بے خوف رہو۔

(۳) حدیث شریف میں ہے کہ پھر گد کے سے مسجد نبوی میں کھیل رہے تھے۔ مجھے یاد نہیں میں نے عرض کی یا حضور ﷺ نے خود فرمایا، کیا تم دیکھنا چاہتی ہو؟ میں نے عرض کی ہاں۔ آپ نے مجھے اپنی مبارک پشت پر کھڑا کیا اور میرا رخسار آپ کے رخسار مبارک پر تھا۔ اور آپ ان سے فرماتے تھے کہ تماشہ کیے جاؤ۔ یہاں تک کہ میں تھک گئی، تو آپ نے پوچھا بس! تو میں نے کہا ہاں، آپ ﷺ نے فرمایا جاؤ۔

(۴) حضرت امیر حمزہ کی بیٹی کے صاحبزادے کے متعلق جب حضرت علی کرم اللہ وجہہ اور حضرت جعفر اور آپ کے بھائی زید بن حارثہ میں تنازعہ ہوا تو، اس بچی کی پرورش کون کرے گا۔ تو حضور ﷺ نے حضرت علی سے فرمایا ”تو مجھ سے ہے اور میں تجھ سے ہوں“ یہ سن کر حضرت علی رقص کرنے لگے۔ اور حضرت جعفر سے فرمایا کہ تو میری صورت و سیرت کا شاہبہ ہے، تو انہوں نے حضرت علی سے بھی زیادہ رقص کیا، پھر فرمایا یہ بچی حضرت جعفر کے پاس رہے گی۔ کیونکہ اس بچی کی خالہ جعفر کی منکوحہ ہے، اور خالہ گویا والدہ ہی ہے۔ یہ

بات بھی مسجد نبوی میں ہوئی۔

معرض حضرات سے درخواست ہے کہ:

کیا آپ کی جامع مسجد سہوٹ بگیال مسجد نبوی ﷺ سے افضل ہے یا

مسجد نبوی ﷺ افضل ہے؟

الشیخ طرائق اربعہ محمد رزاق زرین، حنفی، سیفی، حسینی

ماذولناً مطلقاً طرائق اربعہ۔ میرگالہ منگراں سر صوبہ ضلع راولپنڈی

تاریخ 17-05-2003



باب نمبر 1

عقائدِ حقہ

بِسْمِ اللّٰهِ الرَّحْمٰنِ الرَّحِیْمِ

عقائدِ حقہ:

احکیم الفقیر محمد رزاق زرین، قریشی، حنفی، سیفی گزارش گزار ہے کہ بہت کوشش کر کے اختصار کے ساتھ جو کچھ لکھا گیا ہے اس کی اصل وجہ کیا ہے۔ مورخہ ۲۰۰۳ء-۰۵-۱۱ کو موضع سہوٹ بگیال میں عرس عید میلاد النبی ﷺ کی تقریب کے بعد سلسلہ عالیہ سیفیہ کے حضرات وجد کرنے پر بعض معتز ضین حضرات نے اعتراض کیے ہیں۔ جن کے اعتراض کے جواب میں فقیر محمد رزاق نے اپنے شیخ سید جعفر حسین الحسینی، سیفی، (طرائق اربعہ) محلہ قاضی انوار الحق مرحوم اٹک کے فرمان کے مطابق جواب دینے کی کوشش کی جا رہی ہے۔

تعارف نقشبندیہ سیفیہ:

سلسلہ عالیہ سیفیہ کے بانی مہانی جناب شیخ الشیوخ طرائق اربعہ سیدنا سیف الرحمن مدظلہ العالی المعروف پیر ارچی خراسانی پیر مبارک صاحب حال پشاور باڑا بازار منڈی والے ہیں۔ پیر صاحب سیف الرحمن المعروف پیر ارچی صاحب کے خلفائے خاص نے اپنی تگ و دو کے ساتھ

سلسلہ سیفیہ کو چار چاند لگائے۔ جن میں سے چند مقتدر ہستیوں کے اسمائے گرامی درجہ ذیل ہیں۔

(۱) السید روخانی صاحب حنفی سیفی

(۲) السید نورانی صاحب سیفی

(۳) سیدنا جعفر حسین حنفی سیفی (مرشد من) حال نزد خانقاہ قاضی انوار الحق صاحب مرحوم اٹک شریف۔

(۴) جناب میاں محمد صاحب سیفی راوی ریان لاہور شریف

(۵) میجر محمد قاسم صاحب حنفی سیفی (صاحبزادہ قاضی انوار الحق صاحب مرحوم اٹک شریف)۔

(۶) قاضی ڈاکٹر امجد حسین صاحب کاظمی (صاحبزادہ قاضی انوار الحق صاحب مرحوم محلہ نور اٹک شریف)

(۷) صوفی محمد فاروق صاحب خانقاہ سیفیہ نئی آبادی سہوٹ تحصیل کلر سیداں ضلع راولپنڈی۔

(۸) جناب ڈاکٹر سرفراز احمد صاحب حنفی سیفی محمدی (ر) کرنل محمد یہ سیفیہ

ترنول شریف (اسلام آباد)

ان حضرات کے علاوہ بہت سارے خلفاء دنیا کے کونے کونے میں  
 رشد و ہدایت پھیلانے میں مصروف ہیں یہ چند ہستیاں جن کے اسمائے گرامی  
 لکھے گئے ہیں ان کے علاوہ جناب سیدنا سیف الرحمن مدظلہ العالی کے  
 صاحب زادگان جناب الشیخ الحدیث الشیخ حمید اللہ جان صاحب اور جناب  
 الشیخ سعید محمد یار صاحب بھی مدد و معاون ہیں۔



## بِسْمِ اللّٰهِ الرَّحْمٰنِ الرَّحِیْمِ

۱۔ جس طرح ارشاد باری تعالیٰ ہے کہ اس سے کس کی بات بہتر ہو سکتی ہے جو اللہ کی طرف بلائے اور نیک عمل کرے اور کہے کہ میں فرمان برداروں میں سے ہوں (سورۃ حم سجدہ: ۳۳)

۲۔ تم لوگ اچھی جماعت ہو کہ وہ جماعت لوگوں کے لیے ظاہر کی گئی ہے تم لوگ نیک کاموں کو بتاتے ہو اور برے کاموں سے روکتے ہو (آل عمران: ۱۱۰)

۳۔ تم میں ایک جماعت ایسی ہونی ضروری ہے کہ خیر کی طرف بلا یا کریں اور نیک کاموں کے کرنے کو کہا کریں اور برے کاموں سے روکا کریں اور ایسے لوگ پورے کامیاب لوگ ہیں۔ (آل عمران: ۱۰۴)

۴۔ آپ اپنے رب کی راہ کی طرف علم کی باتوں اور اچھی نصائح سے بلائیے اور ان کے ساتھ اچھے طریقے سے بحث کیجئے۔ (النحل: ۱۲۵)

۵۔ آپ فرما دیجئے کہ اگر اللہ سے محبت رکھتے ہو تو تم لوگ میرا اتباع کرو اللہ تم سے محبت کرنے لگیں گیں اور وہ تمہارے سب گناہ معاف فرمانے والا، بڑی شان والا ہے۔ (آل عمران: ۳۱)

۶۔ پس تم مجھ کو یاد کرو میں تم کو یاد رکھوں گا اور میری نعمتوں کی شکرگزاری کرو

اور میری ناسپاسی نہ کرو۔ (البقرہ: ۱۵۲)

ے۔ اور جو لوگ ہماری راہ میں مشقتیں برداشت کرتے ہیں ہم ان کو اپنے راستے ضرور دکھا دیں گے اور بے شک اللہ تعالیٰ ایسے خلوص والوں کے ساتھ ہے۔ (العنکبوت: ۶۹)

۸۔ اے ایمان والو! اسلام میں پورے پورے داخل ہو جاؤ اور (فاسد خیالات میں پڑ کر) شیطان کے قدم بہ قدم مت چلو وہ تمہارا کھلا دشمن ہے (البقرہ: ۳۰۸)

اب مدعا کی طرف آتے ہیں کہ سلسلہ عالیہ سیفیہ کے اوصاف اور طریقہ کار کیا ہیں سب سے پہلی بات ہے کہ ایمان کی یہ حقیقت نہیں کہ زبان سے کہہ دیا جائے کہ میں ایمان لایا بلکہ حقیقت ایمان یہ ہے کہ ایمان ایک نور ہے جو قلوب میں داخل ہوتا ہے جب اللہ تعالیٰ اپنے بندے کا دل اسلام کے لیے کھول دیتا ہے جیسے کہ اللہ تعالیٰ نے خود فرمایا۔

”افمن سرح اللہ صدرہ الاسلام فهو علیٰ

نور من ربہ“ اور حضور ﷺ نے اس نور کی صفت بیان فرمائی ہے کہ نور بندے کے قلب میں داخل ہو جاتا ہے تو قلب فراغ اور واسع ہو جاتا ہے عرض کی گئی یا رسول اللہ ﷺ اس کی کوئی علامت جس سے ہم معلوم کر لیں



کہ یہ وہی دل ہے جس کے متعلق آپ نے فرمایا ہاں شناخت یہ ہے کہ جس کا دل دار الغرور سے بھر جائے اور دار الحضور کے طرف رغبت رکھے اور موت کے نزول ہونے سے پہلے اس کی تیاری کر لی ہو اللہ تعالیٰ نے فرمایا۔

”ولما یدخل الایمان فی قلوبکم“ اس سے معلوم

ہوا کہ ایمان کا محل قلب ہے جمہور محققین کا مذہب ہے کہ ایمان تصدیق قلبی کا نام ہے اور اقرار زبانی اس کی شرط ہے پھر رب تعالیٰ فرماتے ہیں

”ونزلنا من السماء ماء ما مبارکاً“ ہم نے آسمان

سے برکت والا پانی اتارا یعنی اس پانی میں لوگوں کی حیات اور جانوروں کی حیات اور زمین کی آبادی کو بڑا فائدہ ہے حقیقی بات یہ ہے کہ سارا سال پانی زمین میں رہتا ہے جس سے انگوری نکلتی ہے ہریالی ہوتی ہے خشک جگہیں سر سبز ہو جاتی ہیں رونق ہی رونق ہوتی ہے مال مویشی کے چارے کا بندوبست ہوتا ہے اور انسانوں کی روزی کا سبب بنتا ہے آیت مذکورہ میں اشارہ ہے کہ فیض الہی کا پانی ارواح کے آسمان سے اترتا ہے اور اللہ تعالیٰ اس ارواح کے پانی سے ان ہی قلوب کو سیراب فرماتا ہے اور حیات بخشتا ہے جن قلوب میں اس ارواحی پانی کے حصول کی استطاعت ہوتی ہے اور ایسے ہی قلوب میں محبت کا دانہ اگاتا ہے جن قلوب کی ماسوائے اللہ کے محبت نہیں ہوتی ایسے

ہی شجرۃ التوحید پیدا کرتا ہے کہ اس کے تہ بہ تہ گاہے یعنی قسم قسم کے معارف ہوتے ہیں یہ سب ان بندوں کے رزق ہیں جو اپنے رب تعالیٰ کے ہاں شب باشی کرتے ہیں وہی انہیں کھلاتا پلاتا ہے وہی اس فیض ازلی کے ذریعے ویران قلب کے شہر کو نور الہی سے زندہ کرتا ہے جیسا کہ فرمایا۔

”أومن كان ميتا فاحيناه وجعلنا له نور الايته

كذلك الخروج“ ایسے ہی نکلتا ہے ظلمات وجود سے واجب الوجود کی طرف یعنی بندہ طالب ذات الہی ظلمات سے نکل کر اللہ تعالیٰ کی طرف بھاگتا ہے اور جناب رسول ﷺ کی سنت پر عمل کرنے سے کامل اتباع اختیار کرتا ہے اور کسی کامل ولی کے در پر حاضر ہو کر ذکر قلبی روحی، سری خفی، انہی، ذکر نفسی و قلبی کی دولت حاصل کرتا ہے اور وہ کامل ولی اس فرد کو اس کی استطاعت کے مطابق عنایت کرتا ہے جب یہ فرد عمل کو قلب میں ڈھالتا ہے تو اس فرد میں استغراق، وجد و عبادات کا نزول شروع ہو جاتا ہے پھر جب سر قلبی ظاہر ہوتا ہے تو اس فرد سے وجد صادر ہوتا ہے یہ اتنی آسان بات نہیں کہ ہر ایک اس بات کو سمجھے صرف اعتراض کرنا آسان ہے۔ لیکن عمل کر کے کسی بات کو ثابت کرنا مشکل ہے

”كان في هذا اعمى في الاخرة اعمى“ جو اس

دنیا میں اندھا ہے وہ آخرت میں بھی اندھا ہے۔ اس میں اشارہ ہے کہ ارباب طلب کے ڈاکو بکثرت ہیں کچھ تو وہ ہیں جو انہیں سرے سے روکتے ہیں جیسے نفس اور خواہشات نفسانی اور دنیا اور اسکی زینت، اور اس کی شہوات اور اسکی جاہ نعمت طلبی اور ایسے ارباب طلب اپنے مقصد سے مکمل طور پر محروم ہیں۔ اور خواہشات نفسانیہ سے ہلاک ہو چکے ہیں اسلیے کہا جاتا ہے ”نعوذ باللہ من الحود بعد الکور“ ایسے لوگوں کو منادی عزت ندا دیتا ہے کہ بہت سے ایسے جیسے دنیا سے جدا ہوئے تو خالی ہاتھ، بندے پر لازم ہے کہ اللہ تعالیٰ کا فضل طلب کرے اور نعمتوں کا شکر بجالا کر اس کی طلب سعی کرے (التاویلات النجمیہ) بعض نے کہا کہ جو روگردان ہو اللہ تعالیٰ کے علم سے اور قضائے قدر میں بھی جو اللہ تعالیٰ کے علم میں ہیں ایمان بالکتاب اور ایمان بالرسول ﷺ سے محروم ہیں (صاحب روح البیان قدس سرہ) سورہ حم پارہ ۲۶ کی تفسیر میں قرآن جیسے اہل اموات کی زندگی ہے ”کما قال اللہ تعالیٰ (او کلم بہ الموتی) ایسے ہی مردہ قلوب کی بھی حیات ہے اس لیے علوم و معارف و حکم قلوب و ارواح پر اسرار کی حیات ہے اس کا مطلب یہ ہوا کہ اللہ تعالیٰ نے قرآن نازل کیا اور فرمایا کہ اس کے اسمائے حسنہ کو یاد رکھا جائے اور اس کی صفات کو پہچانا جائے اور اس کے اخلاق سے متخلق ہوں۔

معرفت کی پہلی اور آخری منزل کے درمیان بہت بڑا فاصلہ ہے اس کی آخری منازل کے لیے بہت بڑی مدت لیکن اس کی ابتدائی منزلیں تھوڑی سی مدت میں کسی کامل مرشد کی سرپرستی میں حاصل ہو سکتی ہیں بلکہ بعض کو تو آنکھ جھپکنے سے پہلے ہی حاصل ہو گئیں۔ جیسے موسیٰ کے زمانے میں فرعون کے جادوگروں کو ایک منٹ میں طے ہو گئیں جب موسیٰ کا معجزہ دیکھا تو کہا ”اٰمَنَّا بِرَبِّ الْعٰلَمِيْنَ“ (ہم رب العالمین پر ایمان لائے) مثلاً قلب کو موسیٰ علیہ السلام تصور کریں اور نفس کو فرعون تصور کریں، جس طرح موسیٰؑ فرعون کو اللہ پر اور خود موسیٰؑ پر ایمان لانے کی تلقین فرماتے تھے اور ساتھ ہی معجزات یعنی اللہ کی نشانیاں عصا کا اثر دھا بن جانا اور ہاتھ کا سورج کی طرح منور ہو جانا اسی طرح قلب نفس کو اللہ کی طرف اور رسول پاک ﷺ کی طرف بلاتا ہے

جس طرح فرعون موسیٰؑ کا انکار کرتا تھا اور جادوگر مجنون وغیرہ کہتا تھا اسی طرح شناسائے نفسانی لذات۔ نفس قلب کی بات نہیں مانتا کیونکہ نفس دنیا میں غرق ہے قلب چاہتا ہے کہ یہ لذات سنت محمد ﷺ کے ماتحت ہو جائیں۔ نفس کہتا ہے کہ مجھے کھلی چھٹی ہے تم کون ہوتے ہو مجھے ان لذات سے باز رکھنے والے اور لذات اور خواہشات کی تابعداری سے روکنے والے۔

نفس (فرعون) قلب (موسیٰ) کو مجنوں اور ساحر کے القاب سے پکارتا ہے۔  
 نفس کے دیگر تابعداران باصورت شہوات نفسانیہ جن کا شمار کرنا  
 ہمارے بس کی بات نہیں جن کو صوفیاء حضرات دو ہزار نو سو ننانوے تک شمار کیا  
 ہے، یہ سب کی سب خواہشات نفسانیہ کی طرف داری کر کے قلب کو مغلوب  
 کرنے کی کوشش کرتی ہیں جس طرح فرعون کے جادوگروں نے موسیٰ کو زیر  
 کرنے کی کوشش کی تھی حالانکہ موسیٰ (قلب) فرعون (نفس) کی طرف بھیجا  
 گیا تھا ساتھ دلائل کے، یعنی لا الہ الا اللہ کا عصا جس کا اعجاز ظاہر ہے کیونکہ وہ جتنا  
 بہتان تراشتے تھے وہ سب کو نکل جاتا جادوگروں یعنی فرعون کے جادوگروں  
 (نفس) کی صفات ذمیرہ کو فرعون (نفس) نے اعجاز ایمانی سے روگردانی کی  
 طرف کیے تو اللہ نے دنیا کے دریائے قہر میں غرق کر دیا وہ اسلیبے کہ فرعون  
 (نفس) موسیٰ (قلب) کی طرف جنون اور سحر کی نسبت کرتا تھا حالانکہ موسیٰ  
 (قلب) مجنون نہ تھا بلکہ مجذوب تھا۔

### مجنون اور مجذوب میں فرق:

مجنون وہ ہے جس کی عقل مطعوم کوئی وغیرہ سے زائل ہو جائے  
 مجذوب وہ ہے جس کی عقل عظیم قدرت الہی کے مشاہدہ سے ماسوائے اللہ  
 سے بے خبر ہو جائے اور مجذوب کی عقل اللہ تعالیٰ کے ہاں پوشیدہ ہے اور اس

کے شہود سے نعمت یافتہ اور اسکے حضور میں مقیم ہے اور اس کے جمال میں مصروف ہے یہی وہ لوگ ہیں جو عقول کے بغیر اصحاب عقول ہیں اس میں خاص بات یہ ہے کہ جب تک انسان اپنے علم مقید سے فنا نہیں پالیتا اور اللہ تعالیٰ کے علم مطلق میں بقا حاصل نہیں کرتا، اس وقت تک وہ اپنے آپ سے بے علم رہتا ہے جب علم مقید سے فنا اور علم مطلق سے بقا حاصل کرتا ہے تو اس کو اپنا علم حاصل ہوتا ہے ورنہ نہیں۔

نکتہ:

یہ فلسفہ فرعون (نفس) اور موسیٰ (قلب) کی طرح خیال میں رکھ کر حضور ﷺ اور قبیلہ قریش کے سرداران ابو جہل وغیرہ کو خیال میں لائیں صحابہ کرام رضی اللہ تعالیٰ عنہم کو جو حضور ﷺ کے ساتھی اور فرمان بردار تھے (روح کائنات کے ساتھی تھے) تو حضور ﷺ نے نصرت الہی اور صحابہ کرام کی مدد سے ابو جہل اور اس کی جماعت کو واصل جہنم کیا (پس یہی فلسفہ سمجھ لیں تو کافی ہے)

مجزوب کی تین قسمیں:

پہلا مجزوب وہ ہے جس کی عقل پر واردات کا غلبہ ہو کیونکہ اس پر واردات الہیہ کا حکم چلتا ہے یہی وجہ ہے کہ وہ واردات سے مغلوب رہتا ہے

اس پر انہیں واردات کا تصرف ہوتا ہے جب تک وہ اس حال میں ہے اس کی کوئی تدبیر نہیں چلتی،

دوسرا مجذوب وہ ہے جس کی عقل تو روک دی جاتی ہے اور عقل حیوانی اس کے پاس ہوتی ہے جس سے وہ کھاتا پیتا اور تصرف کرتا ہے، لیکن بلا سوچے سمجھے ان لوگوں کو عقلاً المجانین کیا جاتا ہے کیونکہ یہ (دوسرے حیوانات) لوگوں کی طرح عیش طبعی سے فائدہ اٹھاتے ہیں،

تیسرا مجذوب وہ ہے جس پر دائمی طور پر واردات نہیں ہوتی کبھی زائل ہو جاتی ہے اور کبھی آ جاتی ہے۔ تو وہ لوگوں میں اپنی عقل سے، وقت بسر کرتا ہے اور امور کی صحیح تدبیر کرتا ہے جو کچھ کہتا ہے صحیح عقل سے کہتا ہے، تدبیر اور سوچ بچار سے کام کرتا ہے، وہ عام لوگوں کی طرح ہی ہوتا ہے یہ صاحب القدم الحمدی ہوتا ہے کیونکہ نبی پاک ﷺ وحی کے وقت اپنے آپ سے فارغ ہو جاتے تھے جب فراغت پاتے تھے تو لوگوں کو وحی کا پیغام پہنچاتے تھے۔ فیوض الرحمن میں ہے کہ نفس کو طبعاً ”ماریت بالسوء“ کی جبلت پر پیدا کیا گیا ہے اس لیے اگر اس کو بے لگام چھوڑ دیا جائے تو سوائے برائیوں کے کچھ نہیں کرتا، اس لیے اس سے شر اور فساد کے علاوہ کوئی چیز صادر نہیں ہوتی اور یہ برائی کا حکم دیتا ہے۔ ہاں جس پر اللہ تعالیٰ کی

رحمت ہو جائے اور جسے اللہ تعالیٰ نظر عنایت سے نوازے تو نفس طبیعت سے نکل کر نیکی کی طرف اور برائی سے نکل کر روحانیت کی طرف اور شر سے نکل کر خیر کی طرف آجاتا ہے۔

جب کسی انسان میں بیہودگی چھپ جاتی ہے تو اس میں تمیز و ادب آجاتا ہے تو قلب میں ذکر جاری ہو جاتا ہے، قلب میں نوری خصائل آجاتے ہیں، تو نفس لوامہ بن جاتا ہے، یعنی برائی کرنے سے نفس خود انسان کو برا کہتا ہے اور متنبہ کرتا ہے کہ تو غلطی کرتا ہے، باز آ جا، غلطی نہ کر پھر انسان سابقہ غلطیوں سے تائب ہو جاتا ہے اور روتا ہے، پچھتا تا ہے، افسوس کرتا ہے کہ میں کیا کرتا رہا ہوں، آئندہ کے لیے انسان ایسے اعمال سے توبہ کرتا ہے تو افق ہدایت سے ہدایت کا شمس طلوع ہوتا ہے تو اس وقت نفس لوامہ سے تبدیل ہو کر ملہمہ بن جاتا ہے، جب شمس عنایت اسمائے ہدایت کے درمیان پہنچتا ہے تو بشریت کو رب تعالیٰ کے نور سے منور کر دیتا ہے تو یہ نفس مطمئنہ ہو جاتا ہے، یہی نفس ”ارجعی الاربک“ کے جذبات کی وجہ سے اپنے رب تعالیٰ کے خطاب سے مستعد ہو جاتا ہے تو ایسے نفس کو راضیہ مرضیہ کہا جاتا ہے۔ سالک پر لازم ہے کہ نفس امارہ کو ایسا تابع بنائے کہ وہ نفس مطمئنہ ہو جائے اس کے بعد اس کے مکر فریب سے محفوظ ہو جائے گا، اور



نفس مطمئنہ بنانے میں سب سے قوی تر تو حید ہے اسلیے اس میں تذکیہ و تطہیر  
نفس بہت بڑی تاثیر ہے اس کے پکنے سے سالک شرک خفی اور جلی سے محفوظ  
ہو جاتا ہے۔

روح چاہتی ہے کہ نفس بشریہ سے نجات پائے تاکہ حقائق اشیاء  
کے کشف میں قلب روح کے ساتھ ہو جائے حالانکہ قلب کو معلوم نہیں کہ اس  
کی نجات میں تمام مملکت (جسم) اور رعایا (اعضاء) کی بھلائی ہے۔  
حضور ﷺ فرماتے ہیں کہ ابن آدم کے جسم میں ایک گوشت کا لوتھڑا ہے اگر  
وہ درست رہے تو سارا جسم فاسد نہیں ہوگا، وہ گوشت کا لوتھڑا قلب ہے۔  
اے سامع! اگر چاہتا ہے کہ تیرا قلب روح کا ساتھ دے کر تیرے سرے سرے، خفی،  
اخفا، نفسی، قلبی لطائف کی پرورش کرے اور تجھے مالک و دو جہاں کے  
سامنے (اطیعوا اللہ واطیعوا الرسول ﷺ) پر عمل کرتے ہوئے  
سرخرو کرے تو آ میں تجھے بتاتا ہوں کہ آ اور اس علم کو حاصل کر جس کی تشریح  
اب ہو رہی ہے۔

علم:

نبی ﷺ نے فرمایا ”علم حاصل کرو چاہے تمہیں چین جانا پڑے۔“  
اس لیے علم حاصل کرنا امت پر فرض ہوا علم کو صرف زبانی محدود رکھنے کا کوئی

فائدہ نہیں جب تک علم کا اثر دل پر نہ ہو، دل پر اثر کرنے کی یہی نشانی ہے کہ علم پر عمل کرنے کو جی چاہے اور کتاب اور سنت کی پابندی کرے جو اپنے اوپر کتاب اور سنت کو مسلط کرتا ہے اس سے حکیمانہ باتیں سرزد ہوتی ہیں۔ جو اپنے اوپر خواہشات نفسانیہ کو مسلط کرے اس سے بدعت کی باتیں ظاہر ہوتی ہیں، فرمایا گیا کہ ہر وہ علم جس سے خطرات و تصورات نفسانیہ دور ہوں اس علم میں روحانی امور شامل ہوں، طبیعت کو بھی اس سے لذت محسوس ہو تو اس علم کو حاصل کرو، کیونکہ یہی علم اللہ تعالیٰ نے اپنے رسول ﷺ پر نازل فرمایا ہے۔ نبی ﷺ، خلفائے راشدین، اصحابہ کرام، تابعین، تبع تابعین، آئمہ دین، اولیاء جو خواہشات نفسانیہ سے مبراء ہیں ان کی اقتدا میں اپنی نجات سمجھو۔ ان کی فرمانبرداری، ظنون اور شکوک و اوہام اور غلط دعاوی سے بچاتی ہے، اگر تو چاہتا ہے کہ تو اللہ کا خاص بندہ بنے تو تو علم و عمل میں کسی بزرگ و بالا میں سے کسی ایک کی اقتداء حاصل کرو ورنہ گمراہی ہی گمراہی ہے۔ پہلے وہ علم سیکھ جس میں توحید کا بیان ہے اور عمل بھی وہی مقبول ہے جس میں اللہ تعالیٰ اور اللہ کے پیارے رسول ﷺ کی اور صحابہ کرام کی محبت شامل ہو۔

اہل سنت و جماعت کے اعتقادات کے مطابق اعتقاد رکھ ورنہ عمل برباد ہے۔ آ! تجھے ایسے اولیا کرام کی نشاندہی کراؤں کہ تو ان کی صحبت میں

بیٹھ کر اللہ اللہ کرنا سیکھ جائے تاکہ تیرا قلب ذاکر ہو جائے اور تو روحانیت کی پہلی سیڑھی پر قدم رکھ کر اگلی مسافت طے کرنے کی سعی کرے۔

سب سے پہلی درگاہ علم و ادب قرآن و تفسیر و تربیت کی پرانا بازار پشاور شہر سے ۳۳ میل دور منڈی کس کھجوری جہاں پر شہنشاہ ولایت، سیدنا سیف الرحمن مبارک المعروف پیر ارچی علم و ادب کی صوفشانیوں فرما رہے ہیں، روحانی پیاسوں کی پیاسیں بھار رہے ہیں، شمع علم و ادب سجائے بیٹھے ہیں دوسری درگاہ جہاں جناب سیدنا جعفر حسین حسینی، بادشاہ المعروف باچا صاحب متصل خانقاہ قاضی انوار الحق صاحب محلہ نور آٹک میں علوم مندرجہ بالا میں سالکین کی تربیت فرماتے ہیں اور ان کے ساتھ میجر محمد قاسم صاحب حنفی، سیفی، ڈاکٹر امجد حسین کاظمی، حنفی سیفی صوفی محمد عظیم صاحب حنفی ان کا ساتھ نبھا رہے ہیں۔

عزیزانِ من!

قرآن مجید اور احادیث مبارکہ اور دوسری کتب سماویہ ہمارے لیے بے مثال اور لا جواب سرمایہ حیات ہیں جو ہماری حیات میں اور بعض از مہمات ہر جگہ ہمیں محفوظ فرمانے کے لیے تیار ہیں ہم لوگوں میں ان کو سمجھنے کی ان پر عمل کرنے کی فرصت نہیں۔ عزیزان! وقت نکالیں ان کتب کے

معارف حاصل کرنے کے لیے مندرجہ بالا ہستیوں میں سے کسی ایک کے پاس جا کر اس علم کو حاصل کرنے کی خواہش کر اور ان کے فرمان پر عمل کی تنگی برداشت کر، کامیاب ہو جائے گا۔

## قرآن مجید والکتاب المبین:

قرآن کریم بھی دوسری کتب سماویہ کی طرح نزول سے پہلے لوح محفوظ میں لکھا گیا اور اعجاز اور اسرار و حکمت پر مشتمل ہونے کی وجہ سے نہایت ہی بلند مرتبہ ہے اور تبدیل و تحریف سے محفوظ رہنے کی وجہ سے نہایت ہی مستحکم ہے اس کے دلائل نہایت ہی مضبوط اور احکام غیر منسوخ ہیں، اس کا ہر حکم حکمت لیے ہوئے اور تمام مضامین اصلاح معاش اور معاد کے سلسلے میں اعلیٰ ترین ہدایات اور حکیمانہ خوبیوں سے مزین اور لبریز ہیں اور ان تمام محاسن پر قرآن خود ہی اپنا شاہد ہے۔ اول تو بہت ساری سعید روچیں مستفید ہوئیں اور دوسرے منکرین پر بھی کامل طور سے اہتمام حجت بھی قائم کرتا ہے اس لیے اللہ تعالیٰ کی رحمت اور حکمت کا راستہ موقوف نہیں ہوا۔ نبی آخر الزمان ﷺ کے ناسبین یعنی اولیائے امت نے بھی اس قرآنی سلسلے کو اجاگر کر کے واحدانیت کی مدح سرائی کی ہے اور وحدت کیلئے یہ اولیائے کرام غلامان نبی اکرم حضرت محمد ﷺ ایفائے عہد کے لیے تاقیامت کوشاں رہیں گے۔

## وعدے کی تشریح:

انسان سے اس وعدے کی پہلا ایفاء کلمہ ءشہادت اور اس پر ایمان لانا ہے اللہ تعالیٰ سے تکمیل عہد یہ ہے کہ وہ ہمارے اموال اور ایمان کو محفوظ رکھے، ہمارا آخری عہد یہ ہے کہ ہم توحید میں ایسے مستغرق ہو جائیں کہ غیروں کی خبر چھوڑ، اپنی بھی خبر نہ رہے اور اللہ تعالیٰ سے ایفاء عہد یہ ہے کہ وہ ہمیں دائمی طور پر بقاء سے باریاب فرمائے۔ یعنی اے آدم زاد! تم دارحجت میں میرے عہد کی پاسبانی کرو میں دارقربت میں تمہارے ساتھ کیے ہوئے وعدے کو ایفاء کروں گا، یعنی وصال کے فرش پر کھڑا کر کے دائمی طور پر محبت اور دیدار سے مالا مال کروں گا، (فاذ کرونی اذ کر کم) تم دنیا میں رہ کر میرا ذکر کرو اللہ اللہ کہہ کے میرے عہد کی پاسداری کرو میں تمہیں عبد کہہ کر ایفاء عہد کروں گا۔ اب جو عوام یا علمائے کرام یا اولیائے عظام اس توفیق سے لبریز ہیں ان کو لازم ہے کہ قرآنی آیات کھول کھول کر بیان کریں اور عملی طور پر ان پر عمل کر کے دکھائیں تاکہ دوسرے لوگ بھی ان کی دیکھا دیکھی ان اعمال پر عمل کریں۔ اگر ان کا عمل اس کے خلاف ہو تو قابل مواخذہ ہوگا۔

## عالم بے عمل:

عالم بے عمل و سرکش دونوں گمراہی میں برابر ہیں، کیونکہ اللہ تعالیٰ

سے کیا ہوا وعدہ نہیں نبھار ہے، چونکہ عالم کے لیے ضروری ہے کہ وہ اپنے علم کے مطابق عمل پر کار بند ہو اور عوام کو چاہیے کہ ایمان اور عقائد میں کسی بد عقیدگی کی تقلید نہ کرے اور نہ ہی گمان کی راہ پر چلیں، کیونکہ ایمان صرف آرزو کا نام نہیں بلکہ تحقیق کا نام ہے۔ جو لوگ یا شخص تقلید آباؤی کے پابند ہیں اور اپنے ظنون فاسدہ پر عمل کرتے ہیں، اور اپنی خواہشات و خیالات کو پیشوا مانتے ہیں، ان لوگوں کو اپنی کتابوں سے سوائے قرآن کے کچھ فائدہ نہیں ہوتا اور نہ ہی ان کو حقانی معرفت نصیب ہوتی ہے اور نہ ہی اسرار اور حقائق کا ادراک ہوتا ہے، فی وقت اکثر لوگوں کا یہی حال ہے۔

دیکھو تو اسلام کے علمبردار ہیں لیکن اسلام کی تعلیمات سے کوسوں دور ہیں ایسے مدعی اور اسلام کے متمنی کا انجام بہت برا ہوگا۔ ان کو سوائے خسران اور گمراہی و حسرت و ندامت اور وبال کے علاوہ کچھ حاصل نہیں ہوگا۔

## نمائشی صوفیاء:

بعض لوگ نمائشی صوفی بن کر اولیاء اللہ اور اہل دل کی صف میں شامل ہو جاتے ہیں، لیکن ان نمائشیوں کے دل اولیاء اللہ اور اہل دل لوگوں کے طریقوں سے بہت دور ہوتے ہیں اور یہ نمائشی غفلت کی طرف جھکے ہوتے ہیں بلکہ ان کے اقوال عکاسی کرتے ہیں کہ یہ ان میں سے نہیں یہ نمائشی ہمیشہ

اپنی خواہشات کے پابند ہوتے ہیں، جدھر خواہشات لے چلیں پیچھے پیچھے چل دیے، اگر ان کو احکامات الہی کی طرف بلایا جائے تو بھاگ جاتے ہیں ان کو اولیاء اللہ کے طریقوں سے ذرا بھر بھی حصہ نصیب نہیں ہوتا انہیں ان خرابیوں کا بہت بڑا عذاب ہوگا، یہ لوگ عوام کو دھوکہ دیتے ہیں اور مخلوق کو گمراہ کرتے ہیں (خود تو ہیں ہی گمراہ)۔

راہ حق:

صحیح سالک کے لیے ضروری ہے کہ موجودہ حق کی طرف پہنچنے کی کوشش کرے، وہم کی سی باتوں سے بچے اور اچھائی برائی کا امتیاز کیے بغیر حالات کے دھوکے میں نہ آئے کیونکہ راہ حق بہت ہی مشکل ہے، بلکہ مشکل سے مشکل ہے اور اتنا عمیق ہے کہ جس کی مثال مشکل ہے اور دور دراز کی راہوں سے بہت ہی دور ہے۔

سب سے بڑا جاہل:

سب سے بڑا جاہل وہ ہے جو نفس کی شرارتوں کے یقین ہونے پر لوگوں کی اصلاح ترک کر دے، دانا کیلئے ضروری ہے کہ ان مدح کی باتوں کی طرف دھیان نہ کرے بلکہ وہ حقیقت کو پہچاننے کی کوشش کرے، خاص طور پر اس شخص کے لیے سخت خرابی ہے کہ جو لوگوں سے ہاتھ چومے جانے پر خوش ہوتا ہے، بلکہ سمجھتا ہے کہ میں ان لوگوں سے افضل ہوں، بس ایسا شخص

مدح و ذم کی خرابیوں میں قید رہتا ہے۔ ہاں اللہ تعالیٰ جس کے دل سے ایسے باطل خیالات دور فرمادے تو وہ بچ جائے گا، ورنہ مشکل ہے۔

نفس امارا:

کیونکہ عاقل حساً اور عقلاً جانتا ہے کہ شہوات حیوانیہ کی تابعداری اور لذت نفسانیہ کو پورا کرنا اخلاق ذمیہ، حرص، آرزو، حسد، بغض، بخل، تکبر، کذب، افترا وغیرہ پیدا کرتا ہے، اور یہ صفات نفس امارا کے ہیں جو ہمیشہ برائی کا حکم کرتا ہے۔ ارواح کا ان سے کوئی تعلق نہیں ہے، ان کی صفائی میں تکدر پیدا کرتا ہے (وہ اپنے اخلاق، حلم، کرم، مروت، صدق، حیا، عفت، صبر اور شکر) سے تبدیل ہو کر اخلاق حیوانیہ، شیطانیہ میں پہنچ جاتے ہیں، ہاں! جو خواہشات کا قلع قمع کرتا ہے اس کو مکارم اخلاق سے حصہ ملتا ہے اور اس کی روح کی بھی صفائی ہوتی ہے، پھر وہ اصلی وطن کی طرف لوٹنے کا متمنی رہتا ہے۔ اتنے بڑے فرق کو معلوم کرنے کے بعد وہ روح جو نفس امارا کی تابع ہو اس کا کس طرح مقابلہ کر سکتی ہے جو روح الہامات حق کے تابع ہے، جیسے خواص اولیاء اللہ کی ارواح کا حال ہے۔ (یعنی میرے مرشد سیدنا سیف الرحمن مبارک پیر ارچی، خراسانی، وسیدنا جعفر حسین حسینی بادشاہ المعروف باچا صاحب۔)



## قلب کی سیاہی:

اب نفسِ امارا کے تابعدار کے قلب پر (یعنی گناہوں کا غلبہ ہو جانا) گناہوں کی مقدار کے برابر سیاہی جم جاتی ہے اگر بندہ اس گناہ سے توبہ کر لے تو اس کی وہ سیاہی دور ہو جاتی ہے، اگر توبہ نہ کرے یا توبہ کے بعد اس گناہ پر ڈٹا رہے تو سیاہی قلب کو گھیر لیتی ہے یہاں تک کہ اس سے فطری صفائی بھی دور ہو جاتی ہے اور نور ایمان سے فارغ ہو کر اعمال کی روشنی سے محروم ہو کر پھر خطایات جب اس کو گھیر لیتی ہیں تو جہنمی ہو جاتا ہے، بس اس جہنم میں ہمیشہ رہے گا۔

## عجب:

بعض سالکین کو اگر اثنائے طلب سلوک میں شہوات کی طرف میل کریں تو شیطان ان پر غالب ہو کر اپنے زہد کا دھوکہ دے کر عجب اور کبر میں ڈال دیتا ہے جس سے وہ اپنے آپ کو بڑی شان والا اور دوسروں کو حقیر سمجھتے ہیں، اس لیے وہ مارے جاتے ہیں۔

## غلط گمان:

بعض سالکین کو یوں دھوکہ لگتا ہے کہ اثنائے سلوک میں ان کو رویاء

صادقہ اور کرامات سے نوازا جاتا ہے اس کے علاوہ انہیں مشاہدات و مکاشفات (روحانیہ) سے نوازا جاتا ہے، نہ کہ رحمانیہ سے، تو وہ گمان کرتے ہیں کہ اب ہماری منزل طے ہو گئی ہے۔ کہ میں کامل اولیاء کے مرتبہ پر پہنچ گیا ہوں، لہذا اب مجھے عبادات کی ضرورت نہیں، اس سے دھوکہ کھا کر وہ سلوک طے کرنا چھوڑ دیتا ہے، اس وقت جیسے اس پر آفات کا حملہ ہوتا ہے تو وہ اپنی پہلی والی حالت پر آ جاتا ہے

## اصحاب وصول:

جو مومن اہل طلب ہیں اور قانون شریعت پر اپنے شیخ کی ہدایت کے مطابق عمل کرتے ہیں وہ حقیقت تک پہنچنے میں کامیاب ہو جاتے ہیں اس لیے یہی اصحاب وصول ہیں، اسلئے سالک پر لازم ہے کہ وہ آخرت کی بہتر تجارت کی کوشش کرے، فقط دنیاوی امور کی طرف جھکا نہ رہے اور نہ ہی خواہشات نفسانیہ سے شیطان کا کہنا مانے، اور نہ ہی اصل فطرت سے ہٹے، اگر ایسا کرے گا تو گمراہ ہو جائے گا۔ نہ ہی کسی دکھ اور مصیبت میں اپنے آپ کو قتل کرے اور نہ ہی جنگلوں میں مارا مارا پھرے، اگر ایسا کرے گا تو اپنے دین سے جہالت کا ثبوت دیتا ہے۔ اور کم عقلی کی دلیل بنتا ہے۔

## خلوص نیت:

کمال اسی میں ہے کہ قیود سے تجاوز کر کے عالم شہود تک پہنچنے کی کوشش کرے۔ عارف کامل ہر شے میں اللہ کے سوا کچھ نہیں دیکھتا، وہ سمجھتا ہے کہ کس سے مانگوں، کہاں جاؤں، جبکہ اس کو حکم ہے ”جہاں جاؤ گے وہاں اللہ ہی ہوگا“ اس لیے سالک کے لیے ضروری ہے کہ وہ اپنی نیت کو درست رکھے کیونکہ خلوص نیت سے بڑھ کر کوئی چیز نہیں ہے۔

ذکر حق کن بانگ غولاں راہ بہ سوز چشم نرگس رازیں گرگس بہ دوز  
ذکر الہی ایسا کر کہ نفس (الو) کی آواز ذکر میں دب جائے نرگس  
(قلب) کو اس مردار خور گرگس (نفس) سے دور رکھ۔

یقین کاراستہ:

بعض وہ ہیں جو دوسوہ کے مرض میں مبتلا ہیں ایسے لوگوں پر شیطان ہر وقت سوار رہتا ہے ان کا علاج یہ ہے کہ دلائل اور براہین سے ان کو راستہ دکھایا جائے تاکہ شکوک، ظنیات اور غلط انداز سے بچ جائیں، راہ راست پر آجائیں بعض ایسے ہیں جو اپنے صفات کے خیالات اور اپنے وجود کے توہمات میں پھنسے ہوئے ہیں، ان کا علاج یہ ہے کہ ایسے لوگوں کو وجود حق کا ایسا طریق سمجھایا جائے کہ وہ اپنی ہستی موہوم بھی تصور میں بھی نہ لاسکیں۔

اولیائے کاملین:

بعض ایسے قیدی ہیں جو ذات بے مثال کے قبضے میں آجاتے ہیں، ایسے قیدی کا نہ تو کوئی علاج ہے اور نہ ہی نجات کا امکان، اور نہ ہی کسی کو ان کو چھڑانے کی طاقت اور نہ ہی ان کے لیے کوئی فدیہ یا بدلہ اور نہ ہی وہاں کسی کی رسائی بلکہ ان تک پہنچنا ممکن ہی نہیں اور نہ ہی ان کو وہاں سے بھگانے کا کوئی چارہ۔ یہ مقام اولیاء کا ملین کا ہے۔ جس نے کا ملین کا یہ طریقہ اختیار کیا وہ اپنے مطلوب کو پہنچ گیا، اور وہ دل کے اندھا پن سے بچ گیا، مشاہدہ حق سے باریاب ہو کر دنیا اور آخرت کے اندھیروں سے محفوظ ہو گیا، حضرت ابراہیم بن ادھم نے اپنے خلفاء سے فرمایا، ”کن ذنباً ولا کن راساً“، یعنی سرداری ترک کر کے کسی کا نوکر بن جا، دُم بن، سر نہ بن جا، کیونکہ بوقت حادثہ سر کٹ جاتا ہے اور دم بچ جاتی ہے، حتی الامکان نوکر بننا، بادشاہ نہ بننا، گیند کی طرح چوٹیں کھانا، ڈنڈا نہ بننا۔

## قید:

مخلوق میں مشہور ہونا ایک مضبوط قید ہے، یہ اس راہ کی ایسی قید ہے جو کہ لوہے کی بیڑی سے کم نہیں ہے اپنے مالک کو ہر کمال سے موصوف سمجھ جو کچھ تجھ سے ظاہر ہوتا ہے مالک کی کرم نوازی سمجھ، اپنی طرف کسی بات کو منسوب نہ کر، اس سے گنہامی کی صفت حاصل ہو جائے گی۔ نفس کے ہر

دعوے کو مٹا دے اسے کوئی بات ظاہر نہ کرنے دے جس سے کہ عجب پیدا ہو،  
کہ وہ تجھے خرابی میں لے جائے گی۔

حاسد:

نفس حاسد ہے دوسروں سے حسد کرتا ہے، حسد اس کو کہتے ہیں جو  
چیز اس کے پاس نہ ہو اس کو حاصل کرنا کیونکہ حاسد کا کام ہے جو مرتبہ دوسروں  
کو حاصل ہے حاسد کہتا ہے کہ وہ مجھے مل جائے دوسرے سے چھین جائے۔

عنایت الہی:

دین و دنیا کا فیض اور فضل اللہ تعالیٰ کے کرم پر مبنی ہے کسی پر فیض و  
فضل ہو جائے تو دوسرے کو اس سے حسد نہیں کرنا چاہیے ولایت امور کسبیہ  
میں سے نہیں ہیں، کہ بندہ اس کو جدوجہد یا خاص اہتمام سے اس کو حاصل کر  
ے، بلکہ ولایت ایک خاص عطیہ ربانی ہے، جس کو کسب سے کوئی تعلق نہیں  
ہے، تمام مقامات علیہ کو یوں ہی سمجھو جس کو فیض الہی منتخب فرمائے یہ منتخب  
فرمانے والے کا اپنا انتخاب ہے، ولایت کا شہود چند شرائط و اسباب کے تحت  
ہوتا ہے وہ شرائط و اسباب آہستگی پذیر ہیں اس لیے انسان محبوب سمجھتا ہے کہ  
ولایت کسی ہے حالانکہ ولایت بھی عطائی ہے۔

## حاسد کو نقصان:

حسد کرنے سے کیا بنتا ہے؟ صرف اتنا ہوتا ہے کہ زبانی باتوں سے اپنے محسود کو کچھ نہ کچھ کہہ دیتے ہیں، اس سے محسود کو کوئی نقصان نہیں پہنچتا، بلکہ محسود کو فائدہ ہوتا کہ حاسد کے حسد سے اس کے درجات بڑھ گئے ہیں۔

ویسے اللہ تعالیٰ کا طریقہ جاری ہے کہ اہل جلال کو اہل جمال سے ملائے رکھتا ہے تاکہ کمال کا ظہور اچھی طرح ہو جب محسود سے حسد کرو گے اس کے ساتھ حیلہ و مکر کرو گے تو اس سے تیرے دل کی سیاہی بڑھے گی۔

سن! مردان حق کا خاک پا اور زیر پا ہو جائے یعنی سیف الرحمن مبارک اور جعفر بادشاہ مبارک کے قدموں میں گر کر سراغ زندگی پا جا، ہماری طرح حسد کے سر پر مٹی پھینک، بدگوئوں سے برائی نہ ہو تعجب ہے؟ کیا رات سے سیاہی مٹائی جاسکتی ہے؟ برے سے بھلائی کی امید رکھنا ایسے ہی ہے جیسے اپنی آنکھوں میں مٹی ڈالنا، علماء نے فرمایا کہ برے آدمی کے علم میں اضافہ ایسے ہی ہے جیسے اندرائن کو پانی دیا جائے، کیونکہ اندرائن کو جتنا پانی دیا جاتا ہے اس کا کڑوا ذائقہ بڑھتا جاتا ہے۔ اس طرح جس نے علم صرف اس لیے پڑھا کہ وہ دنیاوی کاروبار چلائے گا، اس سے دنیاوی فائدہ حاصل کرے گا، تو وہ شخص ایسے ہی جیسے گندگی کو یا قوت کے وسیلہ سے اٹھائے یہ بہت ہی برا

وسیلہ ہے، اصل بات یوں ہے بندے کو چاہیے کہ وہ اپنی آخرت پر دنیا کے تمام امور قربان کر دے، کیونکہ اللہ تعالیٰ کے پاس جو کچھ ہے وہ بہتر اور باقی رہنے والا ہے۔

اگر تو جاننا چاہے کہ اللہ کے ہاں تیرا کتنا مرتبہ ہے تو تو اپنے دل کو غور سے دیکھ کہ اس میں اللہ تعالیٰ کی کتنی عظمت ہے جو اپنے اعمال کو دیکھے کہ یہی اعمال، علامات اور احوال و کرامات ہیں اور کرامات اللہ تعالیٰ کے قرب کی دلیلیں ہیں، علوم تو صرف وسیلہ ہیں، انسان تو صرف لطیفہ ربانی ہے، جتنی الفت بندے کو اپنے رب سے ہوتی ہے اتنی ہی الفت اللہ تعالیٰ اپنے بندے کے ساتھ بھی کرتا ہے، واردات الہی کے قابل تو صرف یہی بندہ ہے اس کا نچلا حصہ ملکی اور اوپر والا حصہ ملکوتی ہے، یا یوں کہہ لو طبیعت اور نفس ملکی ہیں اور سر اور روح ملکوتی ہیں۔ جو شخص عبادات حقانیہ سے علائق کو تول لیتا ہے وہ ملک اور ملکوت میں پورا تصرف کرتا ہے۔ یہ دونوں اس کے وجود میں ملک اور ملکوت عالم خارج میں ہیں اور اسی کے دروازے ہی ہیں۔ علماء لوگ بقدر علم اور استدلال قرب حق تک پہنچتے ہیں لیکن اولیاء اپنے مشاہدہ اور معائنہ کے مطابق قرب حاصل کرتے ہیں مگر یہ مشاہدہ وہ نہیں جو دوسری اشیاء کا ہوتا ہے۔ اس لیے کہ اللہ تعالیٰ ایسی تشبیہات سے پاک ہے کہ اسکے لیے ایسے یا

کیسے کہا جائے بلکہ یہ مشاہدہ ہے کہ دیکھنے والا پہلے اپنے وجود کو فنا کر دے۔

## نصیب:

سالک کو سب سے پہلے افعال کی تجلی نصیب ہوتی ہے پھر صفات کی، ذات کی تجلی تو اس وقت نصیب ہوتی ہے جب کلی فنا حاصل ہو جو ہر ایک کو نصیب نہیں ہوتی، وہ فنا بقا کا عین ہوتی ہے صرف لفظی فرق ہے، جو شخص اللہ کے برگزیدہ بندے سے اعراض کرتا ہے وہ اس کی حماقت و جہالت ہے کیونکہ اللہ تعالیٰ کے برگزیدہ بندوں کی دو نشانیاں ہیں۔

(۱) وہ لوگ جن کو اللہ تعالیٰ نے حق کی تائید و حمایت کے لیے منتخب فرمایا، یہ مخصوص عباد و زہاد اور اہل الاعمال والا وراد ہیں۔

(۲) وہ حضرات جن کو اللہ تعالیٰ نے اپنی محبت کے لیے مخصوص فرمایا۔ وہ اہل محبت اور اہل عشق ہیں، وہ سب کے سب اس کی خدمت کے لیے اور اس کے حکم کے ماتحت ہیں۔ (جیسے حضرت اخوندزادہ سیف الرحمن پیرا رچی اور سیدنا جعفر حسین باچا صاحب) کیونکہ ان کا مقصد اور توجہ وہی ذات ہے اور عبودیت ایک الہی صفت ہے کہ بندہ جب تک زندہ رہے اس سے جدا نہیں ہوتی، عبودیت کے اسرار میں سے ایک یہ قلب ہے کہ قلب سے حسد کو خارج کر دے۔



## حسد کی چھ وجوہات:

- (۱) حاسد نے اللہ کی ہر نعمت سے بغض کیا جو اللہ نے اس کے غیر کو عطا کی۔
- (۲) اللہ تعالیٰ کی تقسیم سے غصہ کیا گویا اللہ تعالیٰ سے کہتا ہے کہ تو نے یہ تقسیم غلط کی تجھے چاہیے تھا کہ یوں کرتا یعنی میری مرضی کے مطابق کرتا اپنی مرضی نہ کرتا۔
- (۳) اللہ تعالیٰ جسے چاہتا ہے دیتا ہے اور اپنے فضل و کرم سے دیتا ہے اور حاسد اللہ تعالیٰ کے فضل و فراوان سے بخل کرتا ہے۔

- (۴) جس پر اللہ تعالیٰ کی عطا ہوئی تو وہ گویا اللہ تعالیٰ کا منتخب بندہ ہے، حاسد اسے رسوا کرنا چاہتا ہے، اور اس کے لیے زوال نعمت کا خواہاں ہے۔

- (۵) حاسد اللہ تعالیٰ کے دشمن ابلیس کی مدد کر رہا ہے کہ وہ بھی حضرت آدم پر حسد کرنے پر رسوا ہوا۔

- (۶) ایک خاص بات ہے جو حاسد کر رہا ہے اللہ تعالیٰ کے فیصلے اور فضل و کرم سے انکار کر رہا ہے۔

## شیطان کا کھلونا:

اے حاسد بھائی غور سے سن تیرے حسد کرنے سے محسوس کا کوئی نقصان نہیں ہوا بلکہ اس کا خمیازہ تجھے بھگتنا پڑے گا، اے بھائی اگر حسد کی خرابی تیرے سامنے منکشف ہو جائے خواہ بیداری میں خواہ خواب میں تو تجھے

نظر آئے گا کہ ایک بھاری پتھر جس سے حسد کرتا ہے اس کو مار رہا ہے جب تو پتھر اپنے دشمن پر پھینکتا ہے تو وہ پتھر تیری دائیں آنکھ پھوڑ دیتا ہے، پھر تیرا غضب بڑھ جاتا ہے پھر دوبارہ زور سے پتھر محسود کو مارتا ہے تو وہ پتھر تیری بائیں آنکھ پر جا لگتا ہے جس سے تو اندھا ہو جاتا ہے، بعض ازاں پھر سخت غصے میں آ کر بہت زور لگا کر پتھر اپنے محسود کو مارتا ہے تو وہ پتھر تیرا سر پھوڑ دیتا ہے اس سے تیرے دشمن کا کچھ نہیں بگڑتا پر تیرا بیڑا غرق ہو گیا، تو نے اپنا بیڑا اپنے ہاتھوں سے غرق کیا جس سے تیرے دشمن خوش گیاں اڑاتے ہیں، یہ انجام ہے حسد کا۔

در اصل حسد شیطان کا کھلونا ہے ”فقد سو آء السبیل“ وہ

تو سیدھے راستے سے بھٹک گیا، یعنی حاسد اللہ اور محمد رسول ﷺ کے بتائے ہوئے راستے سے بھٹک گیا جو حق کا راستہ ہے وہ خواہشات نفسانیہ کے چنگل میں پھنس گیا اور ہلاکت کے گڑھے میں جا پڑا۔ جو شخص یہ دعویٰ کرے کہ وہی صاحب ارشاد اور اہل دل ہے لیکن وہ تصفیہ اور تزکیہ نفس سے محروم ہے اس کا نہ ابتدا کا علم، اور نہ معاد کا علم۔ وہ اپنے لطائف سبعہ سے واقف ہی نہیں ہے کہ وہ تو صرف دنیاوی لالچ میں ہی سب کچھ کر رہا ہے۔

یہ آدمیوں کو ان عورتوں سے بھی بڑا عذاب ہو گا جن کو حضور ﷺ نے شب

معراج کو دیکھا کہ ان کے سینے کاٹے جا رہے ہیں۔ تو آپ ﷺ نے حضرت جبرائیل سے دریافت فرمایا یہ کون سی عورتیں ہیں تو، حضرت جبرائیل نے جواب دیا کہ یہ وہ عورتیں ہیں جنہوں نے زنا کیے اور حرام بچے جنے۔

## دعویٰ:

دعویٰ دلیل کے بغیر باطل ہے اور ایسا مدعی بھی گمراہ ہے اور دوسروں کو بھی گمراہ کرتا ہے اس کو اس زانیہ عورت کی طرح سمجھو وہ اسی عورت کی طرح خواہشات نفسانیہ میں گرفتار ہے اس عورت کا یہ دلدار الحرام ہلاک ہونے والا ہے اس کی کوئی تربیت نہیں کرے گا۔ اسی طرح بدعتی گمراہ کی فرمانبرداری کا مطلب بھی یہی ہے کہ وہ آدمی گمراہ اور بدعتی ہے اور بلا تربیت یافتہ ہے۔ اس سے بدعت سنیہ کے سوا کچھ حاصل نہیں ہوتا۔

## سایہ یزدان:

پرندہ آسمان پر اڑتا ہے شکاری سائے کو شکار کرتا ہے حتیٰ تے سارے تیر خطا جاتے ہیں، تیر ختم ہو گئے، لیکن شکار نہ ہوا، کیونکہ شکار آسمان پر ہے اس کا سایہ زمین پر ہے۔ اسی طرح جس کی تربیت سایہ یزدان کرے وہ خیالی سایہ سے نجات پا جاتا ہے اور جو سائے کو شکار کرتا ہے وہ سایہ یزدان سے محروم ہے۔

سب سے بڑا ظالم:

اس شخص سے زیادہ ظالم کون ہے۔ جو شہوات سے عبادات کے مقامات کو ویران کرتا ہے یعنی عبادت گزاروں کے قلوب کو غلط تمناؤں اور گندے تعلقات سے برباد کرتا ہے اور محبت کے اوطان کو لذات نفسانیہ اور خواہشات نفسانیہ سے تباہ کرنے والا ہے اور یہ سب سے بڑا ظالم ہے۔ اوطان محبہ سے وجد والوں کے ارواح مراد ہیں۔ اور غیروں کی طرف متوجہ ہو کر مشاہدات کے مقامات کو خراب کرنے والا بھی بڑا ظالم ہے۔ اوطان مشاہدات اہل توحید کے قلوب ہیں۔

نصیحت:

اے حرص و ہوس سے بھرپور گندگی کے کتے شیر کی کھال مت پہن، شیر کا دھوکہ تجھ سے امتحان کرے گا کیونکہ تیری شکل شیروں اور آواز اور عادات کتوں کی سی ہیں۔

رجوع الی المقام:

جو لوگ خواہشات نفسانیہ میں مصروف ہیں وہ اس بات سے ناواقف ہیں کہ رجوع الی المقام قلف کو کہا جاتا ہے جو دعوت کے لیے حالت تمکین میں

نصیب ہوتی ہے۔ اسی مقام کا نام مشاہدۃ الجمع فی عین التفصیل اور مشاہدۃ التفصیل فی الجمع ہے۔ اس مقام پر پہنچ کر بندہ نہ وحدت کے ساتھ کثرت سے محبوب ہوتا ہے اور نہ ہی کثرت کے ساتھ محبوب ہوتا ہے۔

## جمع الجمع:

جب بندہ کو وہ مقام حاصل ہو جاتا ہے کہ وہ حق سے محبوب نہ ہو اور حق سے محضوب نہ ہو اس کیفیت میں تمام پردے ہٹا دیے جاتے ہیں۔ اسے صوفیاء کرام کی اصطلاح میں جمع الجمع کہتے ہیں۔ اور بقا بھی اسی کو کہا جاتا ہے۔ یہ مرتبہ تجلی عینی سے حاصل ہوتا ہے۔

## قلب مومن:

جس قلب کو اللہ تعالیٰ نے اپنی طرف منسوب فرمایا ہے وہ قلب مومن ہے اس کی صفائی کا یہ مطلب ہے کہ اس کو غیر اللہ کی طرف سے متوجہ ہونے سے بچایا جائے۔ کیونکہ وہ اللہ تعالیٰ کی نظر عنایت کا مرکز ہے۔

## صبر و رضا:

فانی فی اللہ کو علائق کی پرواہ نہیں ہوتی، اس لیے کہ گرد اس کو کیا پہنچے گی جس کا دامن غبار سے اونچا ہو، انبیاء کرام اور اولیاء عظام کے ہاں

مصائبِ حلوہ سے بھی زیادہ لذیز ہوتے ہیں کیونکہ حال اور کال (صبر و رضا) سے توحید و صبر و رضا کا جام پی لیتے ہیں۔ اور مشاہدات اور مشکلات کی گہرائیوں میں غوطہ زن ہو جاتے ہیں توحید و ذکر حق میں مشغول رہتے ہیں یہاں تک کہ وہ غیر اللہ سے التفات، حتیٰ کہ طعام کے لقمہ کو اٹھانے سے عبث و مانع سمجھتے ہیں۔ اسی لیے وہ لوگ فنا و بقا سے اپنے اعلیٰ مقاصد پر فائز اور با مراد ہوتے ہیں۔ سالک کے لیے ضروری ہے کہ وہ طبیعت کے تقاضوں کو ترک کر دے بھلائی اسی میں ہے کہ خواہشات کی مخالفت کرے، نفس کی تربیت اسی طرح ہوتی ہے کہ اسے مال اور اولاد کی محبت سے دور رکھے، کیونکہ یہ دونوں نفس کے لیے فتنہ ہیں۔ جتنا فالتو ہوں گے اتنا ہی نفس کو کبر میں مبتلا کریں گے، جب تک طبیعت اور نفس اصلاح پذیر نہیں ہوں گے، سالک اپنے مطلوب کو نہیں پاسکے گا۔

مبارک ہیں وہ چنہیں اللہ تعالیٰ کے حکم پر پابندی ہے یعنی وہ اللہ تعالیٰ کے حکم کو پابندی کے ساتھ نبھا رہے ہیں۔ اور ان کو اس (اللہ) کے کسی حکم پر اعتراض نہیں۔ اسے انقباض سے ایسا چھٹکارا مل جائے گا کہ وہ ہستی کو بھی بھلا دے گا اور باقی باللہ ہو کر فیض المرام ہوگا۔ اے اللہ! ہمیں ایسے ہی ہدایت یافتہ لوگوں میں سے بنا (آمین)

## مرتبہ:

مراتب عبور کرنا چاہیں اور سبور کا ایک محل جس کو مرتبہ کہتے ہیں وادی حیرت کہا جاتا ہے اس میں سالک اپنے مطلوب کو جانتا ہے لیکن اس کو پہنچ نہیں سکتا پھر اس وادی حیرت و حرارت میں چکر لگاتا ہے اسی طرح حرارت سے اپنی انسانیت کو جلا دیتا ہے اس وادی کو وادی حیرت اس لیے کہا جاتا ہے کہ یہاں سالک حیران ہو جاتا ہے نہ آگے جاسکتا ہے اور نہ ہی پیچھے آسکتا ہے۔ حضور ﷺ نے فرمایا کہ **«الهم زدنی حیرة»** اے اللہ میری حیرت میں اضافہ فرما، اسی حیرت کی طرف اشارہ ہے بہت سارے سالکین کو یہ مرتبہ حاصل نہیں ہوتا، جب تک کہ مرشد کامل رہبری نہ کرے۔ اس وادی کا عبور کرنا ناممکن ہے اے اللہ! ہمیں اپنے اسمائے صفات کی تجلیات کے لیے تیار فرما اور اپنی ذات کے مشاہدے کے پیالے میں سے عطا فرما اور شراب پلا۔ (آمین)

## سالک کی تباہی:

اسی طرح مریدوں کی تباہی اور بربادی کا درو مدار مرشد پر ہے کہ پیرو مرشد راہ ہدایت پر ہوں تو اللہ تعالیٰ ان کے مریدوں کو بھی گمراہی سے بچاتا رہتا ہے۔ جب پیرو مرشد راہ ہدایت سے ہٹ جائیں تو مریدین میں بھی گمراہی

پھیل جاتی ہے۔

ذکر:

سالک پر لازم ہے کہ ذکر حقیقی سے اصلی کی طرف پہنچے، کیونکہ توحید اغیار اور باطل کو مٹا دیتی ہے۔ جب کوئی چیز تجھے اللہ کے ذکر سے غافل کر دے تو تو سمجھ لے کہ تو نے اپنے قلب پر ذکر کے دشمن (یعنی اللہ کے دشمن) نفس کو بٹھایا ہوا ہے۔ تیرے لیے یہی سمجھنا ہی کافی ہے تاکہ تو ذکا کی طرف راغب رہے۔

عنایت ربانی:

جو شخص ازل سے اللہ تعالیٰ کی محبت کا اہل نہ تھا اسے عزت و محبت اصنام کی طرف دھکیل دیتی ہے جسے ماسوائے اللہ کے تعبیر کیا جاتا ہے۔ جس کو نفسانی محبت کے سپرد کیا جاتا ہے تو وہ اصنام میں سے ہوائے نفس میں پھنس جاتا ہے۔ جیسے کفار، لات و منات کی محبت میں گرفتار ہیں اور کوئی اولاد کی محبت میں گرفتار ہے۔ گویا ان کی پرورش میں لگا رہتا ہے اور قاعدہ یہ ہے کہ اولاد، ازواج اور مال کی محبت اللہ کی محبت سے روکتی ہے۔

اور یہ بھی قاعدہ ہے کہ جس کو اللہ تعالیٰ سے محبت ہوتی ہے وہ ماسوائے اللہ کے غیر کی محبت کو عداوت سمجھتا ہے۔ اور جو ازل سے اللہ کی



محبت کا اہل تھا اسے عنایت ربانی نے اپنی طرف کھینچا تو اس پر جلوہ حق متجلی ہوا جس سے اسکی محبت کے آثار اس کے قلب کے آئینہ پر منعکس ہو جاتے ہیں پھر اس کو ماسوائے اللہ کے کسی قسم کا تعلق نہیں رہتا، کیونکہ ایسی محبت عالم وحدت سے ہوتی ہے اس لیے وہ غیر کی شرکت قبول نہیں کرتی۔ دشمنوں نے فانی محبت سے بتوں سے محبت کی اللہ والوں نے باقی و ربانی محبت سے اللہ تعالیٰ سے محبت کی۔ بلکہ انہوں نے اپنے فانی و باقی یعنی جمع اجزاء فانی و باقی سے اللہ تعالیٰ سے محبت کی۔ اے اللہ ہمیں محبت و یقین کی حقیقت تک پہنچا (آمین)

## استدلال حق:

اب جو لوگ حسد کی وجہ سے حق سننے سے، حق کہنے سے عاری ہیں وہ (کلام، سمع، بصر) ان تینوں کے ہوتے ہوئے بھی نہ ہونے کے برابر ہیں کیونکہ حسد میں آکر حق و باطل میں تمیز کرنے سے عاری ہیں اس لیے وہ عقل نہیں رکھتے، یعنی کہ اکتساب حق، نظر و استدلال سے ہوتا ہے اور جو شخص بہرے اور اندھے کی طرح ہو جائے کہ ان دلائل دیکھے اور نہ ہی سنے تو پھر کیسے استدلال حق کر سکتا ہے لہذا برے اعمال سے منہ موڑنا چاہیے اور برے اسلاف سے بھی منہ موڑنا چاہیے اور اہل بدعہ سنیہ سے دور بھاگنا چاہیے۔ کیونکہ یہ اہل حق میں سے کسی شے کو نہیں مانتے۔ بلکہ وہ صحرائے دنیا میں

حیران اور سرگرداں پھرتے ہیں۔ ان کا دعویٰ تو ہوتا ہے کہ اہل علم ہیں۔ حالانکہ انہیں علم کی بوتل تک نصیب نہیں ہوتی بلکہ وہ اپنے علوم کو مال و جاہ جلال کا ذریعہ سمجھتے ہیں۔ یہی اہل طلب حق کے لیے ڈاکو اور راہزن ہوتے ہیں۔ اللہ تعالیٰ نے اپنی کتب میں فرمایا۔ کہ ان کے متعلق مت پوچھ جنہیں جب دنیا نے مخمور اور محصور کر ڈالا، کیونکہ وہ میرے بندوں کے لیے راہزن ہیں، ڈاکو ہیں۔ ہاں جسے حق و شریعت کا راستہ نصیب ہو، اس کو طریقت کے مقامات کا راستہ معلوم ہو جاتا ہے، اور ان کی اقتداء جائز ہے، وہی اس کے اہل ہیں، کہ ان کو حقیقت کی طرف راہنمائی ملتی ہے نہ وہ جو کہ جھوٹے مدعی ہیں ان کو راہ ہدایت سے کچھ بھی حاصل نہیں ہوتا اور نہ ہی وہ اقتداء کے لائق ہیں۔ عقل مند کے لیے ضروری ہے کہ رضائے الہی کے راستہ پر چل کر اپنے حال کا محاسبہ کرے اور برے حال کا تدارک کرے اور گزری ہوئی زندگی پر ندامت کرے یہ باتیں مرشد کی تربیت کے بغیر حاصل نہیں ہوتیں۔ کیونکہ تمام انسان اپنے رب سے محبوب ہیں اور ان کا پردہ وہی غفلت ہے اور فضل ربانی کے بغیر یہ غفلت دور نہیں ہو سکتی۔

تجربہ کار حکیم یعنی مرشد کامل:

ہاں اس غفلت کے دور کرنے کے اسباب بھی ہیں اس کا علاج

سوائے ایک نہایت ہی تجربہ کار حکیم کے کوئی نہیں کر سکتا وہ حکیم مرشد کامل ہے، جس کی صحبت سے یہ غفلت قلب سے ہٹ جاتی ہے۔ غیب کے علاقے کی طرف قلب کا دریچہ کھل جاتا ہے تو سالک کو حید کا اقرار تحقیقاً کرتا ہے نہ کہ تقلیداً۔ اس وقت سالک کی توحید و تفرید ہوتی ہے اس کے بعد اس کا معاملہ اس کے برعکس ہو جاتا ہے یعنی محبوب کے ماسوا کی خبروں سے وہ بہرا، اور حقیقت کے راز فشاں کرنے سے گونگا، اور اس فانی دنیا میں غیروں کے دیکھنے سے اندھا ہو جاتا ہے۔ یعنی اس کو صرف حق تعالیٰ ہی نظر آتا ہے باقی کچھ نظر نہیں آتا۔ یہ نظریہ قرآنی ہے جو اس سے پہلے ذکر ہو چکا ہے اب حقیقی بات یہ ہے **(تلك آية الله)** یعنی اللہ کے سوا دوسرا کون ہے جس کی بات ماننے کے قابل ہو اس پاک بے نیاز، سب سے بڑے سچے مالک کی بات جو سیدھی اور صاف ستھری ہے کہ کوئی بد نصیب نہ مانے تو وہ شخص کس چیز کو قبول کرنے کا منتظر ہے۔ (پارہ ۲۵ سورۃ جاثیہ)

### عظیم ترین صحیفہ:

قرآن ایک عظیم ترین صحیفہ ہے جو ہر قسم کی بھلائی اور برائی سمجھانے کے لیے نبی آخر الزماں ﷺ کو اللہ نے عنایت کیا تاکہ آنے والی انسانیت قرآن پڑھ کر، سمجھ کر، عمل کر کے صحیح تعین شدہ حدود کا ادراک کرے۔ جو اس

کے احکامات کو نہ جانے اور نہ مانے وہ ہولناک عذاب کے لیے تیار رہے۔  
 زبان اور دل سے جہر و خفی ہر طریقے سے اللہ تعالیٰ کا ذکر کرو۔ دیکھو اللہ تعالیٰ  
 نے صرف ہماری خدمت کے لیے ساری مخلوقات کو لگا دیا ہے۔ یہ مالک حقیقی  
 عنایت ہے۔ کہ اللہ تعالیٰ نے بڑی سے بڑی مخلوق کو بھی انسان کے لیے بیگاری  
 بنا دیا ہے آدمی ذرا غور کرے تو سمجھ سکتا ہے کہ یہ اس کے بس کی بات نہ تھی اللہ  
 تعالیٰ نے صرف اپنے فضل و کرم سے وقف فرما دیا۔ پس ہم پر یہ فرض بنتا ہے کہ  
 ہم اپنے خالق و مالک کی اطاعت کریں۔ اور عبادت میں لگ جائیں، نعمتوں  
 میں گم ہو کر منعم حقیقی کو نہ بھول جائیں۔

## اعمال:

ہر شخص اپنے اعمال کے ساتھ بندھا ہوا ہے جو اچھائی کرتا ہے اس  
 کا فائدہ خود اس ہی کو ہوتا ہے اور جو برائی کرتا ہے اس کا نقصان اسی کو  
 ہوتا ہے۔ اللہ تعالیٰ کو کسی کی اچھائی یا برائی سے کیا غرض۔ اگر یہاں نہیں تو  
 اگلے جہان برائی اور بھلائی مع نتائج سامنے آ ہی جائے گی۔ تمام ریاضیات و  
 مشاقت اللہ اور محمد ﷺ کے حکم کے مطابق کی جائیں تو قابل قبول ہیں ورنہ  
 محض اپنی طبیعت و شوق نفس یا رسم و رواج کے تحت ہو تو اللہ کے ہاں ان کا  
 کوئی وزن نہیں سب اکارت اور ضائع ہیں ایک اطاعت شعار مسلمان کا یہ

کام نہیں کہ وہ اپنی محنت کو اس طرح ادھورا چھوڑ دے یا ریا نمود نمائش سے اپنے مال کو برباد کر دے بھلا از تعداد کا ذکر ہی کیا جو ایک دم بالکل عمل کو جلا کر رکھ کر دیتا ہے۔

## زبانی دعوؤں کی تکذیب:

محض باتیں بنانا اور عمل سے جی چرانا وزن نہیں رکھتا ہم میں سے بہت سے لوگ معیار پر پورے اترے بلکہ بڑھ کر ہیں بعض ایسے بھی نکلیں گے جن کے اعمال نے ان کے زبانی دعوؤں کی تکذیب کر دکھائی، عمل کرنے سے زیادہ زبانی دعوے نہ کرو جو قوم کردار کی غازی ہوتی ہے وہ زبانی لن ترانیوں سے بچتی ہے اور زبانی جمع خرچ کرنے والے اور ڈھینگیس مارنے والے میدان میں صفر رہ جاتے ہیں، بعض مریدین اپنے مرشد کے روبرو تابعدار فرمانبردار ہوتے ہیں اور مرشد کی غیر موجودگی میں مرشد کے افعال، کردار، اقوال اور اعمال کے منکر ہیں۔ اولیائے اللہ کا انکار کرنے والے درحقیقت ثواب سے محروم ہیں۔ اور جو ثواب سے محروم ہیں وہ بدنصیب ہیں۔ اب اپنے مرشد کی غیر موجودگی میں مرشد کے اعمال کا انکار کرنے والے اپنے اعمال کے متعلق تو سوچ لیں کہ کل بروڑ حشران کے ساتھ کیا ہوگا۔ (چہ جائے کہ اللہ کے ولی پر اعتراض کرنا) ایسی بد عملیوں کا انجام ایسا

ہوتا ہے کہ دل سیاہ اور سخت ہو جاتا ہے۔ حتیٰ کہ نیکی کی کوئی گنجائش نہیں رہتی۔ یہ حال ان لوگوں کا ہوتا ہے جو اولیاء اللہ کے منکر ہیں، ہر بات میں اولیاء اللہ کی مخالفت کرتے ہیں اور برابر ٹیڑھی چال چلتے رہتے ہیں۔ آخر کار مردود ہو جاتے ہیں اللہ ان کے دلوں کو ٹیڑھا کر دیتا ہے۔ سیدھی بات قبول نہیں کرتے ان میں حقیقت کو تسلیم کرنے کی صلاحیت نہیں رہتی، ایسے ضدی نافرمانوں کے ساتھ اللہ کی یہی عادت ہے **یا ایہا الذین آمنوا لم تکولون ما لاتفعلون** (پارہ ۲۵ سورۃ وصف) اس میں اعمال اور کمال کے دعویٰ کی مذمت ہے۔ **یقوم لم توذولنی** اس سے معلوم ہوا کہ اپنے شیخ کو تکلیف دینا (ایذا دینا) مذموم ہے۔

## لافزنی:

لم تکولون ما لاتفعلون، یعنی مسلمان کو لافزنی اور جھوٹے دعوے کی باتوں سے بچنا چاہیے زبان سے ایک بات کہہ دینا آسان ہے لیکن اس کو کر کے دکھانا آسان نہیں، اللہ تعالیٰ اس شخص سے سخت ناراض اور بیزار ہوتا ہے جو کرے بھی نہیں اور زبان سے بہت کچھ کہے۔ یہاں ایک بات زبان سے نکال کر اس پر کار بند رہنے پر اظہارِ بیزاری ہے محبوبِ عمل کی فکر ہے تو ہم بتائے دیتے ہیں۔ کہ اللہ تعالیٰ کو ان لوگوں سے بہت محبت ہے جو

اس کی راہ میں نفس ظالم اور شیطان ظالم کے مقابلے میں ڈٹ جاتے ہیں، خواہشات نفسانی اور شیطانی سے مقابلہ کر کے کامیاب ہو جاتے ہیں۔

## حقیقی خزینہ ربانی:

بلاشبہ قرآن اور حدیث حکمت اور ہدایت کا ربانی خزینہ ہے مگر جو

اس سے مستفیض ہو تو وہی مثال ہوگی

نہ محقق شدی نہ دانش مند چارپا یا بُرد کتاب چند

ایک گدھے پر کتنی ہی علم و حکمت کی کتابیں لاد دو بوجھ میں دینے

کے سوا اس کو کچھ پتا نہیں۔ وہ صرف ہری گھاس کی تلاش میں ہے اسے اس

بات سے کوئی سروکار نہیں کہ اس کی پیٹھ پر لعل و جواہر لدے ہوئے ہیں یا

سنگریزے اگر کوئی تحقیق کرنے والا اس پر فخر کرنے لگے کہ میرے پاس کیسی

کیسی عمدہ تفاسیر اور حدیث کی کتب ہیں لہذا میں بڑا عالم و معزز ہوں تو یہ

اور بھی گدھا پن ہے۔ جب تک کہ ان کتب سے فیض حاصل کر کے اس کی

تشہیر اور اشاعت نہ کی جائے۔ یا اس سے فیض ربانی کو دام، درہم، سخن عام

تک نہ پہنچایا جائے۔

## حیثیت مرشد کا انکار:

بعض لوگ مرشد کریم کے سامنے مرشد کی ہر بات اور ہدایت پر عمل

کرتے ہیں اور مرشد کی غیر حاضری میں شیطان کا اتباع کرتے ہیں جس طرح شیطان نے اللہ تعالیٰ کے حضور آدم کو سجدہ کرنے سے انکار کر دیا کیونکہ شیطان نے کہا کہ میں افضل ہوں، میری فرع افضل ہے۔ اور آدم مفضول ہیں، اور مفضول کی فرع مفضول ہوتی ہے اس لیے افضل سے مفضول کی عزت کرانا، تعظیم کرانا اور مفضول کو سرداری عنایت کرنا خلاف عقل و حکمت ہے یہ ان جھوٹے مدعی سالکوں کی بد نصیبی ہے کہ وہ اپنے رہبر اعلیٰ کا انکار کر رہے ہیں جس طرح شیطان نے آدم کو سجدہ کرنے سے انکار کیا۔

طالب و مرید اور سالک کا کام ہے کہ مرشد کے حکم کی کامل تابعداری کی جائے ورنہ مرید مردود ہے۔ جس مرید نے اللہ تعالیٰ کے فضل سے مرشد کریم کی تابعداری اور صحبت سے محنت کر کے مراتب حاصل کیے ہیں وہاں جھوٹے دعوے داروں کا کیا رتبہ؟ جس طرح حق تعالیٰ کا معلم اول ہونا اور آدم کا متعلم ہونا معلوم ہے اسی طرح علمی امتحان میں آدم کا کامیاب ہونا اور فرشتوں کا ناگام ہونا معلوم ہوا کہ یہ دلیل ہے اس کی کہ مدار خلافت علم اور فہم ہے بشرط کے بد علمی شامل نہ ہو۔ مجاہدات مدار خلافت نہیں ہیں مشائخ طریقت خلفاء بنانے میں اس کی رعایت زیادہ رکھتے ہیں۔ کئی دفعہ شیخ طریقت مباحات سے بھی روک دیتے ہیں کہ شاید سالک مباح کے چکر میں



پڑ کر حرام کا ارتکاب نہ کر بیٹھے۔ لہذا منتہی کو بھی لازم ہے کہ خود کو شیطانی فکر سے مامون نہ سمجھے ہمہ وقت محتاط رہے۔

تنبیہ:

پیر وان قرآن کو دعوت عمل ہے کہ سب نعمتوں کا شکر بجالاتے ہوئے سرگرم عمل ہو جائیں اور جو طالب حق ہوں انکی اصلاح کریں لیکن جب قرآن سے معترض کا معاندہ ہونا ظاہر ہو جائے تو اس معترض معاندہ کو جواب دینا اور اسکے درپے ہونا لا حاصل ہے۔ (لعلکم تہتدون) میں ہدایت یافتہ لوگوں کو خطاب کرنا اس بات کی دلیل ہے کہ ترقی کی کوئی انتہا نہیں ہوتی۔ سیرالی اللہ کے بعد سیر فی اللہ ہے۔ و یعلمکم سے معلوم ہوتا ہے کہ تعلیم کتاب و حکمت کے بعد ایک باب تعلیم اور بھی ہے جو صالحین کی صحبت سے ہوتا ہے۔ جس طرح اس مسکین نے اپنے دادا مرشد جناب سید سیف الرحمن صاحب مبارک پیر ارچی خراسانی اور مرشد کمال السید جعفر حسین حسینی اٹک والوں کی صحبت سے فیض حاصل کیا۔ ”فاذکرونی اذکرکم“ ذکر اللہ کا اصلی ثمر یہی ہے کہ حق تعالیٰ ذاکر پر ملتفت اور متوجہ ہو۔ ذاکر اگر اس بات کو پیش نظر رکھے تو وہ شر شیطانی اور خواہشات نفسانی سے محفوظ ہے۔

صحیح سلوک:

جس شخص کو بھی شیخ کی طرف سے سردار مقرر کیا جائے تو افراد جماعت کا فرض ہے کہ سچے دل سے اس کی اطاعت کریں کسی بھی جماعت میں اگر سمع و اطاعت نہیں تو کبھی بھی جماعتی زندگی کشاکش کامیاب نہیں ہو سکتی۔ جماعت میں تفرقات ڈالنے والوں کے متعلق کہا گیا ہے، ”فسی قلوبہم مرض“ (شک و نفاق فہو یرض قلوبہم الآخر) کہ ان لوگوں کے دلوں میں شک اور نفاق کا بڑا بھاری مرض ہے جو ان لوگوں کے دلوں کو کمزور بنائے ہوئے ہے سو اللہ نے ان کا مرض اور بھی بڑھا دیا ہے۔ مرض کی شکل میں ان کی بد اعتقادی، بدگمانی، بدزبانی، حسد و اندیشہ سب کے سب اس مرض میں شامل ہیں۔ حسد کے طفیل یہ اپنے ساتھیوں کی ترقی سے پریشان ہیں اس لیے یہ کوشش کرتے ہیں کہ شخص منتخبہ کی مخالفت کر کے اپنے برابر لایا جائے اور دوسرے لوگوں کے سامنے بیٹھ کر اپنے پیر بھائیوں کی بدخویاں کرتے ہیں اور مرشد کے سامنے بیٹھ کر سچا ہونے کی کوشش کرتے ہیں اس لیے ان میں دغلا پن پایا جاتا ہے۔ دو غلے شخص سے ہمیشہ فساد ہی متوقع ہو سکتا ہے۔ لیکن اگر کوئی خیر خواہی کے جذبے سے مجبور ہو کر ان کی خیر اندیشی سے فرمائش کرتا ہے کہ سلسلہ میں تمہارے اس عمل سے بے چینی، بے یقینی اور فساد پھیلتا ہے اس سے باز آ جاؤ

تو غایت ہی حلاوت اور حماقت سے اپنے عیوب کو ہنر ظاہر کرتے ہوئے بڑے شد و مد سے جواب دیتے ہیں کہ ہم اصلاح کرنے والے ہیں۔ اس جہل مرکب اور کساد نظری کا کیا علاج ہے؟ جہل کو علم اور علم کو جہل، فساد کو اصلاح اور اصلاح کو فساد، کڑوے کو میٹھا اور سیاہ کو سفید کرنے کی کوشش کی جاتی ہے۔ اس لا علاج مرض سے بچنے اور نکلنے کی کوئی صورت نہیں ہے۔ ان کی سب نیکیاں اور اعمال سب دکھاوے کے ہیں لیکن باطن بالکل کورا۔

جس طرح ایک انسان ساری زندگی دکھاوے کی نیکیاں کرتا رہے اور سمجھتا رہے کہ یہ نیکیاں آخرت میں کام آئیں گی لیکن جب عاقبت کا دن آئے گا تو یہ سب نیکیاں رائیگاں جائیں گی، جس طرح کوئی شخص طاعات کے ساتھ برائیوں میں مشغول اور منہمک ہو جاتا ہے کہ اس اطاعت کے سب فوائد و برکات سلب ہو جاتے ہیں اور دوسرا نقصان یہ ہوتا ہے کہ دوسری طاعت کی توفیق اس برائی کی شامت سے سلب کر لی جاتی ہے۔ اور جو طاعات معمول بہا ہوتی ہے ان میں کمی اور سستی سے ناغہ ہونے لگتا ہے آخر میں جو ثمرات اور فوائد ان پر مرتب ہوتے ہیں ان سے بالکل حرمان ہو جاتا ہے۔ اس سے معلوم ہوا کہ جس طرح اچھے اعمال سے اجر و ثواب ہوتا ہے اسی طرح اصلاح نفس بھی مقصود ہوتا ہے۔

آسمان اور زمین میں جس قدر مخلوق ہے سب کے سب قوانین الہی کی اطاعت کر رہی ہے پھر کیا تمہیں اس راہ پر چلنے سے انکار ہے جس راہ پر تمام کارخانہ ہستی چل رہا ہے نوع انسانی کے لیے اسلام کی ہدایت ایک عالم گیر راہ ہے، لیکن ہم لوگوں نے اس راہ کو چھوڑ کر اپنی الگ الگ ٹکڑیاں بنالی ہیں ایک گروہ دوسرے گروہ کو جھٹلا رہا ہے۔ لیکن قرآن کہتا ہے کہ تمام راہ نمایان و پیشوایان مذاہب کا یکساں احترام کرو، اگر طلب حق سے اعراض کرو تو اس کا مطلب یہ ہوا کہ قلوب کی زمین کو فاسد کر دیا گیا ہے۔ یا اس طرح کی قلب کی استعداد کو ختم کر دیا گیا۔ کہ یہ قلب فیض الہی کے قابل نہ رہا۔ اور یہ کہ جب فی اللہ والے حضرات سے قطع تعلق نہ کرو۔ اگر ایسا کرو گے تو تم ان لوگوں میں شمار ہو جاؤ گے جو لوگ اللہ تعالیٰ سے دشمنی کرتے ہیں یا نافرمان ہیں۔

یعنی اللہ کے رسول ﷺ کے احکامات کو ٹھکرا کر دوسری انکار والی یا بے ادب والی روش اختیار کرتے ہیں تو وہ اللہ اور اس کے رسول ﷺ کے بے ادب ہوتے ہیں جن کے لیے یہ آیت مبارکہ اتری ہے ”اولئک الذین لعنہم اللہ“ یعنی جو لوگ اللہ اور اس کے رسول ﷺ کے نافرمان ہیں ان پر اللہ تعالیٰ کی لعنت ہے (اللہ تعالیٰ سے ادب کی توفیق کی درخواست ہے کیونکہ بے ادب لطف رب سے محروم ہے) بے ادب اکیلا خود

برباد ہوا بلکہ اس نے زمانہ بھر میں بے ادبی کی آگ بھڑکائی، جو دوست کے حق میں بے ادبی کرتا ہے وہ راہزن اور نامراد انسان ہے۔

”افلا يتدبرون القرآن“ بات یہ ہوئی کہ قرآن میں غور

و فکر کرو کہ قرآن میں کیا کیا حکمتیں اور تدبیریں مذکور ہیں ان سب میں غور و فکر کریں تاکہ گناہوں اور بے ادبیوں سے بچ جائیں۔ ”ام علیٰ قلوب

اقفالها“ کیا نہ ماننے والوں بے ادبوں کے دلوں پر تالے لگے ہوئے

ہیں؟ اسی لیے ان کے دلوں تک بالکل کسی قسم کا کوئی فکر، ذکر پہنچتا ہی نہیں بلکہ

ان کے دل خود قفل کی مانند ہیں۔ یعنی ان کے دلوں پر اللہ تعالیٰ نے مہر لگائی

ہوئی ہے، جس در کو اللہ بند کرے یعنی بندوں پر باندھ دے اس کو کوئی چابی نہیں

کھول سکتی وہ تالہ جو اللہ نے ان لوگوں کے قلوب پر لگایا ہے وہ نہ ہی تدبیر کو قبول

کرتے ہیں اور نہ ہی تفکر کو، یعنی ان بے ادب، بے مروت اور منکر لوگوں کے لیے

مخصوص تالے ہیں جو صرف ان لوگوں کے لیے مناسب ہیں یہ تالے دوسرے

تالوں کی جنس سے نہیں ہیں جو کہ لوہے سے تیار کیے جاتے ہیں۔ بلکہ یہ کفر

(انکار) کے تالے ہیں جو کہ لگائے جانے کے بعد پھر نہیں کھولے جاتے۔ دلوں

سے ان تالوں کا کھل جانا اللہ تعالیٰ کے فضل و کرم پر منحصر ہے۔

## قرآن میں تدبیر:

مقام قرب و قبول رتبہ شہود ہر ایک کو میسر نہیں ہوتا، قرآن مجید میں تدبیر نہ کرنا رسوائی کی علامت ہے اور کھلی گمراہی ہے۔ ورنہ ہر طالب حصول تک پہنچ جاتا (جو قرآن کریم میں غور و تدبیر کرتا) ”یا امر کم بالکفر الاخر“ (سورۃ آل عمران) اس میں ان لوگوں کا رد ہے جو مشائخ کی تعظیم میں خواہ زندہ ہوں یا وفات یافتہ حد سے زیادہ غلو کرتے ہیں، (واذا خذ اللہ) سے معلوم ہوا کہ کسی مقتدا سے علم اور فضل میں کوئی دوسرا فریق ہو جائے یا مساوی ہو جائے تو اس سے اس مقتدا سے عار و استنکاف نہیں کرنا چاہیے کیونکہ جس طرح اللہ تعالیٰ کے سب انبیاء ایک ہی دین کے داعی ہیں جب اللہ تعالیٰ کا دین ہی ایک ہے اور تمام راہنما ایک ہی ہیں، تو یہ زنجیر کی مختلف کڑیاں ہیں جو کوئی ان میں سے تفریق کرتا ہے ایک کو ماننا اور دوسرے کو جھٹلاتا ہے، وہ دراصل پورے کے پورے سلسلہ ہدایت سے منکر ہے۔ (اسی طرح مشائخ طریقت کے انکار کا اظہار بھی تصور کر لیا جائے)

## لقائے حق سے محروم:

جو شخص دوسرے سلسلہ والوں سے اپنے سلسلہ کو مخفی رکھتا ہے اس پر اپنی اجازہ داری سمجھتا ہے ایسا شخص دنیا داری کی طرف مائل ہے۔ افسوس ہے

اس شخص پر جو دنیا داری کو مشاہدہ حق پر ترجیح دیتا ہے اپنے ظاہری لباس میں اللہ والوں کے لباس میں ہوتا ہے لیکن باطن میں حب جاہ کا طالب ہوتا ہے پس ایسا شخص لقائے حقیقی سے محروم ہوتا ہے مخاطبت حق سے دونوں جہاں میں سناقت ہو جائے گا۔ جو شخص اہل اللہ کے طریق کی طرف متوجہ ہو کر پھر اس کو معطل کر دے یا انکار کی راہ سے اس سے منہ موڑے تو اکثر اس کو طریق ہدایت کی طرف آنے کی توفیق نہیں رہتی بلکہ معزول ہو جاتا ہے حتیٰ کہ بعض اوقات اہل طریقت سے عداوت و نفرت کی طرف راغب ہو کر دین کے ایک بڑے حصہ سے محروم رہتا ہے۔ ایک بات یاد رکھیں کہ مشائخ طریقت میں جو اہل ارشاد ہوتے ہیں وہ غیر اہل ارشاد سے بہتر ہوتے ہیں۔ اللہ ان سے عداوت کرنا حقیقت سے انکار ہے

## قانون الہی:

قانون الہی ہمیشہ ہی سے جاری و ساری ہے جو جماعت حق پر عمل پیرا ہوتی ہے وہ جماعت کامیاب و کامران ہوتی ہے جو جماعت روگردانی کرتی ہے وہ برباد ہوتی ہے۔ دنیا میں چل پھر کر روگردانیوں کی نشانیاں دیکھو کہ منکرین کا کیا بنا۔ مثلاً میرے نزدیک داؤد شاہ حقانی کے مزار کی کیا شان ہے کہ زائرین کا تانتا بندھا رہتا ہے اور ساتھ ہی شاہی محلات کی زبوں حالی

ملاحظہ ہو کہ ان محلات کی شکستہ دیواریں زبان حال سے اپنا افسانہ غم و عبرت سنارہی ہیں اب بھی اگر سبق نہ سیکھو تو تمہاری مرضی، اصل چیز جو سوچنے کی ہے وہ دلوں کی ایمانی قوت ہے۔ اگر دلوں کے اندر ایمان اور ایقان کی سچی محبت اور روح موجود ہے تو دنیا میں رفعت اور سر بلندی نصیب ہوگی، اگر حسد اور بغض، نافرمانی، کبر، بخل جیسے امراض ہوں تو وہ دل، ”فی قلوبہم مرض فزادہم اللہ مرض“ کی زد میں ہے۔

اللہ کی رسی:

اگر تم نے گمراہانہ خواہشات کی پیروی کی تو نتیجہ یہ نکلے گا کہ راہ ہدایت پا کر پھر گمراہی میں مبتلا ہو جاؤ گے۔ ایمان کی برکتوں کے حصول کے لیے یہی کافی ہے کہ بس ایمان کا اقرار کر لو بلکہ اصل ایمان اس پر قائم رہنا ہے۔ اس لیے ضروری ہے کہ جماعت کے تفرقہ سے بچو اللہ کی رسی کو مضبوطی سے پکڑو یہ چھوٹ تو سکتی ہے مگر ٹوٹ نہیں سکتی۔ دوسرے حاسد لوگوں کے طور طریقوں سے بچو اور اپنے دل و دماغ کی حفاظت کرو۔

جیسا کہ رب العالمین کا فرمان ہے کہ تم میں سے ایک ایسی جماعت ہونی چاہیے جو تقویٰ اتحاد و اتفاق قومی زندگی، اسلامی طور طریقے باقی رکھنے کے لیے دعوت و ارشاد کا کام کریں جس کا وظیفہ یہ ہو کہ اپنے قول و عمل سے دنیا



کو قرآن سنت کی طرف بلائے۔ لوگوں کو جب اچھے کاموں میں سست اور برے کاموں میں چست اور چاک و چوبند دیکھے تو مقدور بھر اصلاح کی کوشش کرے اور ظاہر کرے کہ، یہ کام حدود سے واقفیت، قرآن سنت کی معرفت کے بغیر کبھی بھی انجام نہیں پاسکتا۔ اس لیے مخصوص شرائط کے ساتھ اس کے لیے ایک جماعت وقف رہنی چاہیے۔ جن چیزوں کی اچھائی متعارف ہو اور وہ وضاحت کے ساتھ بیان کی گئی ہوں وہ چیزیں معروف میں شامل ہیں۔ جن چیزوں کی برائی متعارف ہو اور وہ وضاحت کے ساتھ سب کو معلوم ہوں وہ چیزیں منکرات میں شامل ہیں۔

ہاں تو معلوم ہوا کہ بعض اوقات سالک کے قلب پر کوئی واردات اونگھ کے صورت میں ظاہر ہوتی ہے تو یہ سکینہ روحانیہ ہوتا ہے یعنی اللہ تعالیٰ کی طرف سے سالک کے قلب پر سکون لانے کے لیے ایسا ہوتا ہے تا کہ سالک کو تسکین رہے۔ ملاکات باطن صدق و اخلاص وغیرہ کی قوت سے فعلیت کی طرف اظہار اور قلب کی کدورتیں اور آلائشیں بھی اس سے صاف ہو جاتی ہے۔ جس طرح نبی کریم ﷺ فرماتے تھے ”کہ منافقین کی طرف سے دین کو نقصان نہ پہنچے تو جب اللہ تعالیٰ نے فرمایا کہ ان سے دین کو نقصان نہیں پہنچ سکتا تو حضور ﷺ مطمئن ہو گئے“۔ یعنی منافقین حقیقت میں دین کو نقصان

نہیں پہنچا رہے بلکہ اس مخالفت میں ان کا اپنا نقصان ہے کہ وہ اپنی عاقبت خراب کر رہے ہیں (اسی طرح مشائخ عظام کی مخالفت کرنے والے خود اپنا نقصان کرتے ہیں اس سے مشائخ کو کوئی نقصان نہیں پہنچتا) اسی طرح جب یہ بتلا دیا گیا جو امر مقدر میں ہے وہ ہو کر رہے گا تو رنج و غم کیسا۔ رنج و غم ہوا کرتا ہے خلاف امید پیش آنے سے، اور جب امید ہی نہ رکھی جائے تو ملال کیسا؟ **انما ذالکم شیطن**، جیسا کہ بعض اہل اللہ سے منقول ہے کہ شیطان ان کے سامنے متمثل ہوا انہوں نے اعوذ باللہ پڑھی اور فرمایا کہ میں تجھ سے ڈر کر تعوذ نہیں پڑھتا بلکہ محض حکم بجالانے کے لیے پڑھ رہا ہوں، ورنہ تجھ کو پرکاہ کے برابر بھی نہیں سمجھتا۔

## معرفت حق:

بہر حال حق کی معرفت اور استقامت کا سرچشمہ ذکر اللہ اور کائنات میں فکر اور تدبر ہے۔ ذکر کا حال یہ ہے کہ اللہ کی یاد سے دل کسی وقت فارغ نہ رہے۔ فکر کا مقصد یہ ہے کہ آسمان اور زمین میں پھیلی ہوئی ساری کائنات، خلقت و فطرت اور مظاہر قدرت میں غور و خوض کیا جائے۔ ذکر کرنے سے دل کی غفلت دور ہوتی ہے اور فکر کرنے سے حقیقت کے دروازے کھلتے ہیں اسرار فطرت آشکارا ہوتے ہیں جن لوگوں کے دل غفلت سے پاک ہوتے

ہیں اور کائنات کی خلقت میں تفکر کرتے ہیں ان پر یہ حقیقت نمایاں ہو جاتی ہے کہ تمام کارخانہ ہستی اور اس کا عجیب و غریب نظام بغیر کسی اعلیٰ مقصد کے نہیں ہو سکتا، اس لیے ضروری ہے کہ انسان کی دنیاوی زندگی کے بعد دوسری زندگی ہو، تا کہ جو کچھ اس زندگی میں کیا جائے اس کے نتائج و ثمرات اخروی زندگی میں سامنے آجائیں۔ اس حقیقت کے کھلنے پر انسانی روح خدا پرستی کے جوش سے معمور ہو جاتی ہے اور وہ اللہ کی بارگاہ میں سر نیاز جھکا کر بخشش اور رحمت کی طلب گار ہوتی ہے۔

## قانون قدرت:

اور اللہ تعالیٰ کا قانون یہ ہے کہ وہ کسی کا نیک عمل رائیگاں نہیں فرماتا، پس جو لوگ حق پرستی کی راہ میں ہیں طرح طرح کی مصیبتیں برداشت کر رہے ہیں۔ وہ یقین رکھیں کہ ان کے اعمال حق اور ثمرات کبھی بھی ضائع ہونے والے نہیں۔

ہدایت:

کوئی چیز نا اہل کے سپرد نہ کی جائے اس میں مناسب عہدے بھی داخل ہیں اور طالبین، سالکین، کی تعلیم و تربیت کی خدمت کو بھی اسی پر قیاس پر کیا جائے۔ یعنی تا وقت آنکہ آزمائش اور امتحان نہ کر لیا جائے خلافت ارشادی یا اور کوئی منصب یا عہدہ کسی کے حوالے نہ کیا جائے۔ حق تعالیٰ نے،

نیک کام کر کے اپنے آپ کو مقدس اور پارسا سمجھنے سے ممانعت فرمائی ہے۔  
 حالانکہ مومن کی تقدیس اللہ نے خود فرمائی سو اس ممانعت کی کئی وجوہ ہیں اول  
 وجہ یہ ہے کہ اپنی تعریف اور توصیف اور خود ستائی کا منشاء بڑائی اور کبر ہوا کرتا  
 ہے پس خود ستائی سے منع کرنا درحقیقت کبر سے منع کرنا ہے۔

دوسری وجہ یہ ہے کہ تقدیس کا مدار انجام اور خاتمہ بالخیر ہونے پر  
 ہے۔ اور کسی کو پہلے سے اپنے انجام کی خبر نہیں، اس لیے تقدیس کا دعویٰ گویا  
 انجام سے بے فکری ہے جو بے خوفی پر دال ہے تیسری وجہ ممانعت یہ ہے کہ  
 تقدیس سے عوام کو دھوکہ ہوتا ہے کہ یہ مقدس شخص ہر قسم کے نقائص سے پاک  
 ہے حالانکہ ایسا نہیں۔ تو یہ ایک درجہ میں کذب ہے۔ پھر کبھی اس دعویٰ تقدس  
 سے عجب پیدا ہوتا ہے لیکن اگر کسی میں یہ وجوہ ممانعت نہ پائے جاتے ہوں تو  
 جس کی تصدیق ایک محقق ہے، مبصر ہی کر سکتا ہے تو شکر یہ نعمت کے طور پر اس  
 کے لیے اظہار تقدیس جائز ہوگا۔

کمال باطنی اور سلطنت ظاہری میں کوئی بھی منافات نہیں، دونوں  
 ایک جگہ ہو سکتی ہیں، مشائخ کے لیے ضروری ہے کہ امانت باطنی اور خلافت  
 ارشادی لائق شخص کے حوالے کر دیا جائے۔ ان کو اجازت بھی دے دیا کریں  
 تاکہ زیادہ سے زیادہ لوگ فیض حاصل کر سکیں۔ سلسلے کے لوگوں کو منافرت

نہیں پھیلائی چاہیے کیونکہ اس سے سلاسل میں ترقی کرنا رک جاتا ہے بلکہ تنزل پذیر ہوتا ہے اور اپنے مرشد کی شان میں اتنا غلو بھی نہ کیا جائے کہ جس کا ثبوت بیان نہ کیا جاسکے اس طرح عام مخلوق میں سلسلہ کے نظریے میں بگاڑ پھیل جاتا ہے جس کو سمیٹنا ناممکن ہو جاتا ہے۔ صاحب طلب لوگ خود ہی سلسلے میں داخل ہو کر سلسلے کی تربیت کا اندازہ کر کے سلسلے میں زیادہ زیادہ لوگوں کو شامل کرنے کی کوششیں کر دیتے ہیں، یہ سب سے اچھا طریقہ ہے، طریقت کے، معرفت کے، حقیقت کے پھیلانے کا۔

## خالی تمنائیں:

جس طرح یہود کے پاس صرف خالی تمنائیں تھیں، اور مسلمانوں کے ساتھ عمل بھی اور تمنائیں بھی، اسی طرح سلاسل کے مریدین کے ساتھ صرف تمنائیں ہیں ہمارے ساتھ تمنائوں کے ساتھ عمل بھی اور عملی تربیت بھی ہے اور جو عمل تربیت سے مستفیض نہ ہو کر سلسلے کی تربیت کا فیض دھروں تک نہ پہنچا سکے گا اس کو عمل سے کوئی تعلق نہ ہوگا اس لیے ایک عمل والے سالک اور بد عمل کے درمیان آپ خود سوچ لیں کیا فرق ہے۔

## نافرمان قلوب:

وہ قلوب جو اللہ تعالیٰ سے غافل ہیں ان کے اہل اپنی زبان سے جو

کچھ کہتے ہیں وہ انکے قلوب میں نہیں، ان کہنا حقیقت سے خالی ہوتا ہے اور ان کے قلوب کو اس حقیقت کا شعور ہوتا ہے جو کچھ یہ زبان سے کہہ رہے ہیں کیونکہ یہ کہتے کچھ اور ہیں ان کے ارادے کچھ اور ہوتے ہیں ان کے نفوس نے ان کو پیر مرشد کے احکامات کی خلاف ورزی میں اتارا ہے یہ نفس کی شرارت ہے کہ نہ سمجھ سکے اس کے کہنے پر چل پڑے۔ اس لیے یہ ذکر سے غافل ہو کر بجائے نفس کی مخالفت کے اس کے پیروکار بن گئے اور نفس کے مطیع ہو کر اپنے پیر بھائیوں کی توہین پر کمر بستہ ہو گئے اس لیے ایسے لوگوں سے سلاسل کے حضرات بدنام ہوتے ہیں۔ حالانکہ ان کے پیر و مرشد کا امر ہوتا ہے کہ آپ لوگ نفس کی شرارتوں سے ہوشیار رہیں اگر یہ لوگ یہ بات سمجھ جاتے تو اس میں اسکی فلاح نجات تھی۔

### ہدایت:

انسان جو خودی کے تصور میں ہیں اس کے لیے دیدار ربانی مشکل ہے اصل بات یہ ہے کہ انسان خود کو درمیان سے ہٹا دے۔ کیونکہ یہی انسان خود ہی دیدار الہی کے آگے پردہ ہوتا ہے۔

### اے عزیز:

دوئی کا بادل اپنے سورج سے ہٹا پھر دیکھ تیری حقیقت کیا ہے اپنے

وقت کے نہایت ہی کامل شیخ نے فرمایا جا اللہ تعالیٰ کے راستہ کا عرفان حاصل کر کے اس پر چل کر واپس لوٹا تو اس کو اللہ تعالیٰ سخت عذاب میں مبتلا کرے گا۔ کہ ایسا عذاب کسی کو نہ دیا ہوگا۔ ان ہی مشائخ کا فرمان ہے کہ طریقت کا مرتد، شریعت کے مرتد سے زیادہ گنہگار ہے۔ **الالباسط کفیہ**۔ اس آیت مبارکہ میں ارشاد ہے کہ اللہ تعالیٰ کے بعض بندے ہیں جو مخلوق کو حق کی طرف صرف حق کے تحت دعوت دیتے ہیں۔ اور دوسرے وہ بھی ہیں جو غیر حق کی طرف بلا تے ہیں

جب قلب پر غفلت کا غلبہ ہو تو ایسے شخص کی دعوت کوئی بھی قبول نہیں کرتا اور نہ ہی اس کی دعوت کا کسی پر کوئی اثر ہوتا ہے۔ اس کی مثال اس شخص کی سی ہے جو پانی کی طرف ہاتھ پھیلاتا ہے اور اس ارادہ پر کہ مخلوق دیکھے کہ وہ پانی پیتا ہے (وما هو وبالغۃ) حالانکہ اس کا منہ حقیقت کے پانی کو نہیں پہنچتا اور نہ ہی حقیقت اسے نصیب ہوتی ہے اگر مخلوق کو صرف وہم ہو کہ یہ شخص پانی پی رہا ہے۔

اللہ تعالیٰ کے اہل نہ ہو وہ اہل بدعت کے لیے یہ مثال دی ہے کہ یہ لوگ بھی صوفیاء کا لباس پہن کر مخلوق کو غیر اللہ کی دعوت دیتے ہیں، اس لیے ان کی دعوت ناقابل قبول ہوتی ہے۔ اگرچہ بظاہر ان کی کوئی بات قبول بھی ہو

جاتی ہے تو وہ بھی انکی گمراہی کے اضافے کے لیے ہوتی ہے۔ ان لوگوں کی دعا بھی گمراہی ہی میں ہے یہ الٹا مخلوق کو اللہ سے دور کر رہے ہیں۔ یہی وہ لوگ ہیں جو ظلمات طبعیہ اور خواہشات نفسانیہ میں منہمک ہو کر زندگی بسر کرنے والے ہیں۔

کیا مذکورہ لوگ جو ظلمات طبعیہ اور خواہشات نفسانیہ میں منہمک ہو کر زندگی گزارتے ہیں، کیا یہ جمال الہی کے بحر نور میں غوطہ لگانے والے کے برابر ہو سکتے ہیں؟ ان میں سے پہلے اندھوں کی طرح ہیں کہ ظلمات ملک کی وجہ سے ملکوت کو نہیں دیکھ سکتے اور دوسرے بصیر کی طرح ہیں کہ وہ دریا میں غوطہ لگانے والے ہیں۔ بلکہ اس میں ایسا گم ہیں کہ ان کو پانی کی حیات اور صفات کے علاوہ کچھ نظر ہی نہیں آتا اسی طرح مستغرق باللہ اہل بصیرت ولی کامل بھی سوائے اللہ کی ذات کے اور کسی کی ذات کو نہیں دیکھتا۔ ایسی ہی کامل ہستیوں میں سے چند چیدہ چیدہ ہستیوں کا ذکر پہلے کیا جا چکا ہے خاص کر ان چیدہ ہستیوں کو راہ معرفت کی طرف راہنمائی کرنے والے جناب سیدنا مرشدنا میرے دادا مرشد سید سیف الرحمن مبارک پیر ارارچی خراسانی لوگوں کی راہنمائی کے لیے مسند ارشاد و تربیت منڈی کس کھجوری میں رونق افروز ہیں اور طالبان حق کے قلوب میں نور معرفت کی شمعیں روشن فرما رہے



ہیں۔ اے طالب حق! تو بھی آدکھ پیاس طلب بجھتی ہے یا نہیں ہاں تو نمائشی صوفیاء اللہ تعالیٰ سے بالکل غافل ہیں۔

دنیا ایک نشہ ہے جو ان کے دل و دماغ پر اثر انداز ہے جس کی وجہ سے وہ سب کچھ دنیا کو ہی سمجھ بیٹھے ہیں۔ لیکن جب موت کے بعد نشہ اور خماری دور ہوگا تو دنیا ان کی نظروں میں حقیر اور لالشی نظر آئے گی، جب دنیا کے اندر کی تمام اشیاء ان کو معمولی نظر آنے لگیں گی تو اب وہ چاہیں گے کہ اس دنیا و مافیہا پر قادر ہو جائیں تو اسے اپنی بد عملیوں کے صلہ میں دیکھ کر اپنے آپ کو عذاب الہی سے چھڑالیں لیکن اس وقت ان کے ہاتھ میں نہ درہم و دینار اور نہ ہی کسی قسم کی طاقت و قدرت حاصل ہوگی۔ اس لیے وہ جتنی آرزوئیں اور تمنائیں کریں گے وہ سب کی سب بیکار ہوں گی اس وقت ان بد بختوں سے نہ بدلہ قبول کیا جائے گا اور نہ ہی اللہ راضی ہوگا اور نہ ہی کسی قسم کی شے ہدیہ دے کر ان کی جان کی خلاصی ہوگی۔

اس لیے طالب حق پر لازم ہے کہ تذکر کر کے تفکر کرے۔ تفکر اور تذکر میں فرق یہ ہے۔ کہ تذکر تفکر سے اعلیٰ ہے اسلئے کہ تفکر صرف طلب کا نام ہے اور تذکر عین وجود کو کہتے ہیں یعنی تفکر اس وقت کرنا پڑتا ہے جب قلب پر صفات نفسانیہ کے حجابات آجائیں ان سے مطلوب نہ پانے پر تفکر کر کے

بصیرت کو بیدار کیا جاتا ہے تاکہ مطلوب کی تلاش کرے اور حجابات اٹھ جائیں۔ اور خلاصہ انسانیہ کی صفات نفس کی گندگیوں سے صاف ہونے اور فطرت اول کی طرف رجوع کرنے کا نام تذکر ہے۔ جب سالک اس مرتبہ پر پہنچتا ہے تو اسے بھولے ہوئے معارف توحید کے اسباق یاد آجاتے ہیں جو اول میں اس کے دل پر نقش ہوئے تھے۔ اور اس کو یاد نہ رہے تھے۔

تذکرہ اس ذی ہوش کو نصیب ہوتا ہے جو دنیا کے حجابات سے پاک اور صاف ہو (اس کو حیات روح کہتے ہیں) یاد رکھ اولیاء اللہ اپنے سے ہر مخلوق کو بہتر سمجھتے ہیں کسی قسم کی مخلوق کو حقیر نہیں جانتے کیونکہ وہ مخلوق میں خالق کی کاریگری دیکھتے ہیں جو لوگ نفوس پر انواع مصائب اور خواہشات کے خلاف کرنے کی وجہ سے تکالیف شاقہ پر صبر کرتے ہیں (والذین صبروا) انہیں کے لیے آیا ہے۔ اللہ تعالیٰ کی رضا جوئی میں انہیں مخلوق کی خوشی یا ناراضگی کا کوئی ڈر نہیں ہوتا کیونکہ وہ رپا اور شہرت سے بچتے ہیں اور اپنے نفس کو عجب اور زینت سے بچاتے ہیں اس لیے ان کے لیے (ابتغاء وجہ ربہم) آیا ہے۔ عالم دنیا میں ملائکہ کرام کا کلام سننا اور انہیں بلا حجاب ان کی اصلی صورت میں دیکھنا صرف اولیاء کرام کا خاصہ ہے کیونکہ اولیاء کے جواہر لطیف ہوتے ہیں۔ اس لیے اولیاء کرام کی صحبت میں بیٹھ کر

فیض حاصل ہو سکتا ہے کہ اللہ تعالیٰ کسی ولی کی صحبت سے فیض یاب ہونے پر تجھے بھی اپنے دوستوں کی فہرست میں شامل کر لے۔ اس سے بڑی سعادت دنیا و آخرت میں نہیں ہے

اب غور سے سن! کہ ہمارے رہبران طریقت و شریعت سیدنا سید سیف الرحمن المعروف پیر ارچی و خراسانی اور جناب سیدنا جعفر حسین صاحب الحسینی، السیفی و میجر قاسم صاحب سیفی، ڈاکٹر کرنل ایم سرفراز احمد صاحب سیفی ترنول شریف اسلام آباد یہ حضرات غیب کی کنجیوں سے پوشیدہ خزانوں سے نکال کر نہایت ہی عمدہ عبارت اور لطیف اشارہ میں صفحات شہادت پر ظاہر کر رہے ہیں پھر ان غیب کی کنجیوں سے عقلوں کے بند شدہ قفل کھول کر بتا رہے ہیں۔ تاکہ ابد کا اونٹ وصول کی سوییوں کے ناکے سے گزر کر جنت ذات میں داخل ہو جو صفات کی نورانی اور ظلماتی حجابات سے محفوظ ہے اللہ تعالیٰ اپنے نور کی طرف ہدایت کرتا ہے جس کو چاہتا ہے۔ اور اللہ تعالیٰ لوگوں کے لیے مثالیں بیان کرتا ہے اور اللہ ہر چیز کو جاننے والا ہے۔ (انسان کامل)



باب نمبر 2

# فضائل درود و سلام

بِسْمِ اللّٰهِ الرَّحْمٰنِ الرَّحِیْمِ

وَلَسَوْفَ يُعْطِيْكَ رَبُّكَ فَتَرْضٰی:

”عنقریب تمہارا رب تمہیں اتنا دے گا کہ تم راضی ہو جاؤ گے۔“

فرمایا گیا ہے کہ جس کو حضور ﷺ کی کیفیت معلوم ہوگئی اس کو راحت مل گئی

انتباہ:

ایک آدمی جب حضور ﷺ پر درود پڑھنا چاہتا ہے تو اپنے ذہن میں آپ کا تصور بٹھا لیتا ہے اور جو چیزیں آپ کو مطلوب ہیں، مثلاً وسیلہ، بلند مرتبہ، درجہ اور مقام محمود جس کا ذکر ہر درود صلوة میں ہے، اور اپنا تصور یوں جما لیتا ہے جیسے مذکورہ باتیں اللہ سے مانگ رہا ہے اور دل میں یہ فرض کر لیتا ہے کہ اللہ اسے قبول فرمائے گا، اس کے کہنے پر وہ سب کچھ اپنے نبی کو دے دے گا۔ اب اس کے ذہن میں یہ بات بیٹھ جاتی ہے کہ اس کی ذات سے نبی ﷺ کو بہت بڑا فائدہ ہو رہا ہے۔ بس یہ خوشی سے پھولے نہیں سماتا اور قرآن کریم زیادہ پڑھنے لگتا ہے اور صلوة و سلام میں اضافہ کر لیتا ہے اور اسے بلند آواز سے پڑھتا ہے اور اس پر خشوع طاری ہو جاتا ہے اور اس پر بہت ہی زیادہ رقت طاری ہو جاتی ہے اور خیال کرتا ہے کہ اب ایسی حالت

طاری ہے کہ جس سے اوپر کوئی حال نہیں، حالانکہ وہ ایسا سوچ کر بہت بڑی  
خطا کا ارتکاب کر رہا ہے۔ (از سعادت دارین)

اس لیے وہ اسی صلوٰۃ و سلام سے کسی مقام تک نہیں پہنچ سکتا۔ کیونکہ  
سب خیالات اس کے اپنے مفروضے ہیں۔ اس کی فکر میں یہی تصور گھوم رہا  
ہے حالانکہ اس کا خیال باطل ہے، اور باطل سے اللہ تعالیٰ کا کوئی تعلق نہیں۔  
اللہ تعالیٰ کا اس چیز سے تعلق ہوتا ہے جو خود حق ہو۔ اس لیے درود شریف  
پڑھنے والے کو اس عظیم آفت سے بچنا چاہیے۔ کیونکہ اکثر لوگ اس کو سمجھتے  
نہیں اور گمان کرتے ہیں کہ یہ شیرینی اور حلاوت جو اس کو درود شریف پڑھنے  
سے اس کو میسر ہے اللہ تعالیٰ کی طرف سے ہے، حالانکہ یہ صرف شیطان کی  
طرف سے ہوتی ہے، تاکہ اس کے سبب سے حلاوت اور شیرینی محسوس  
کرنے والے لوگوں کو حق سبحانہ تعالیٰ سے ہٹادے، اور ان کے درمیان زیادہ  
دوری پیدا کر دے۔ لہذا درود و سلام پر آمادہ کرنے والی چیز آپ ﷺ کی  
محبت اور عظمت ہونی چاہیے نہ کہ کوئی سوچ اور تصور وغیرہ، پھر یہ درود شریف  
کا شعلہ نور بار ہوگا۔ جو راحت جان ہوگا اور راحت دو جہاں ہوگا۔

اگر یہ جذبہ محرکہ انسان کا اپنا ذاتی مفاد ہو تو اس صورت میں وہ  
انسان پردے میں چلا جائے گا۔ اور اس کا اجر و ثواب گم ہو جائے گا۔ اگر اس

صلوٰۃ سلام کا ثواب حضور ﷺ کو پہنچانا ہو تو پھر بھی اللہ تعالیٰ کی رضا کے لیے نہ ہو اور نہ ہی بارگاہ الہی میں پہنچا۔ (اللہ ہی توفیق دینے والا ہے) ایک مرید صادق نے اپنے شیخ کامل سے نبی ﷺ کی خدمت میں ثواب ہدیہ کرنے کے متعلق پوچھا تو شیخ کامل نے ان کو جواب دیا کہ تم کو معلوم ہونا چاہیے کہ نبی ﷺ تمام مخلوق سے بے پرواہ ہیں۔ نہ آپ کو کسی صلوٰۃ و سلام کی ضرورت ہے اور نہ ہی ہدیہ اہل ثواب کی، اور اسکی وجہ تو یہ ہے کہ آپ کو اپنے رب کے سوا کسی کی احتیاج نہیں۔ دوسرے اللہ نے آپ پر بے پایاں فضل فرما دیا ہے کہ جس کی بنا پر آپ ﷺ فضل و کمال کے اعلیٰ ترین مقام پر فائز ہو چکے ہیں۔ جس مقام تک کسی کی رسائی ممکن نہیں۔ مثلاً ”وَلَسَوْفَ يُعْطِيكَ رَبُّكَ فَتَرْضَىٰ“ اسی طرح اللہ نے آپ کی بے نیازی (ماسوائے اللہ) بیان فرمائی ہے۔ سب کچھ ہوتے ہوئے آپ کو مزید کچھ چاہیے ہی نہیں۔ یہ عطاء ربانی آپ ﷺ کو اتنی آسانی سے میسر ہو گئی (اس کو معمولی نہ سمجھا جائے) تاہم اس حقیقت و غایت کو ادنیٰ درجے کا معلوم کرنے کے لیے عقلیں قاصر ہیں اعلیٰ ترین درجے کا خود اندازہ کر لیں۔

بے شک رب تعالیٰ نے آپ ﷺ کو اپنی ربوبیت کے شایان شان فضل عطا فرمایا ہے اور آپ ﷺ کے درجہ اور مرتبہ پر اتنا فیضان کرتا ہے کہ

جتنی اس کی بارگاہ اقدس میں آپ کی شان و منزلت ہے اب اس عطاء کے بارے میں تمہارا کیا خیال ہے؟ جو مرتبہ لامحدود سے وارد ہوتا ہے۔ جتنا بڑا آپ ﷺ پر اللہ تعالیٰ کا فضل و کرم ہے اتنی ہی اس کی عظمت ہے۔ اب اس انعام الہی کا کیا اندازہ ہو سکتا ہے؟ اور اس کی وسعتیں کیونکر عقلیں پاسکتی ہیں۔ اسی لئے اللہ تعالیٰ فرماتا ہے کہ ”وكان فضل الله عليك عظيماً“ اور آپ ﷺ پر بڑا فضل ہے اور آپ ﷺ کا مرتبہ غنا جو ہم انسانوں میں آسکتا ہے یہ ہے کہ آپ ﷺ کی بعثت سے لے کر قیامت تک آپ کا طوق رسالت و غلامی گلے میں ڈال کر جو عمل کرنے والا اللہ تعالیٰ کے لیے نیک عمل کرے گا، آپ ﷺ کو اس کا اتنا ہی ثواب ملے گا جتنا کرنے والے کو، جس قدر عمل کرنے والا بڑھتا جائے گا آپ ﷺ کا ثواب بھی بڑھتا جائے گا (کیونکہ سب نیکیوں کا منبع آپ ﷺ کی ذات ہے) اتنا بڑا درجہ پالینے کے بعد آپ ﷺ کو کسی کے ثواب لینے کی کیا ضرورت ہے؟ آپ ﷺ کو تو اس سے وہ غنا مل گیا ہے کہ جس کی کوئی حد ہی نہیں، یہ ہے آپ ﷺ کا کمتر غنا۔ پس کیا خیال ہے تمہارا اس فیض اکبر اور فضل عظیم کے متعلق، جس کا اندازہ اقطاب کی عقلوں سے بھی نہیں ہو سکتا۔ (چہ جائے کہ دوسرے لوگ اس کو سمجھ سکیں)



جب یہ بات سمجھ گئے ہو تو اب تمہیں یہ معلوم ہونا چاہیے کہ حضور ﷺ

کو درود پڑھنے والوں کی کوئی ضرورت نہیں۔ اور نہ ہی درود شریف اس لیے

لازم ہوا کہ اس سے آپ ﷺ کو کوئی نفع ہو جائے۔ اور آپ ﷺ کو اس کی کوئی

حاجت ہی نہیں کہ کوئی شخص نیک اعمال کرے اور آپ ﷺ کو ثواب کا ہدیہ

پہنچائے یہ جو نیک اعمال کا ہدیہ آپ ﷺ کی بارگاہ میں اقدس میں بھیجا جاتا ہے

یہ صرف اس کا وہم ہوتا ہے کہ اس سے آپ ﷺ کی عظمت میں کوئی اضافہ ہو گا یا

آپ ﷺ کو اس سے نفع ہوگا (در حالانکہ آپ اس سے بے نیاز ہیں)

اب سنت نبوی ﷺ پر عمل کرنے والوں اور سنت نبوی ﷺ پر عمل نہ

کرنے والوں میں فرق معلوم کر لیں۔ جب تک سنت نبوی کے مطابق عمامہ

مع ٹوپی، شلوار کا ازار ٹخنے سے اوپر، مانگ نکالنا، موچھیں نیچی کرنا، داڑھی

بڑھانا ایک قبضہ تک، کلی کرنا، ناک میں پانی ڈالنا، بغل کے بال لینا، زیر

ناف بال صاف کرنا ناخن کا ثنا مسواک کرنا، ختنہ کرنا، دایاں پاؤں پہلے رکھنا

یہ بہت ساری باتیں ہیں جو حدیث پاک کی کتب بخاری شریف، مسلم

شریف، ابن ماجہ، ابن دوود (مشکوٰۃ شریف) میں وضاحت سے مذکور ہیں

ان کاموں کو بخوشی سرانجام دینے کا نام ہے آپ ﷺ کا طوق رسالت اور

غلامی کا گلے میں ڈال کر عمل کرنا اب جو سمجھے۔ اور جو نہ سمجھے اس کی مرضی حکم

سنا دیا گیا جب حضور ﷺ کا مرتبہ غنا معلوم ہو گیا اور آپ ﷺ کو وہ مقام بھی جو رب کے ہاں آپ ﷺ کا ہے تو اب جان لیجئے کہ اللہ تعالیٰ نے بندوں کو آپ ﷺ پر درود بھیجنے کا حکم اس لیے دیا ہے کہ اس سے اللہ تعالیٰ اپنے بندوں کو حضور ﷺ کا مرتبہ، بلند دکھائے جو اس کی بارگاہ اقدس میں ہے۔ اور تمام مخلوق پر آپ ﷺ کی شان اور عظمت شان اور برگزیدی واضح ہو جائے تاکہ ان کو یہ حقیقت بتلا دے کہ وہ کسی عمل کرنے والے کا عمل آپ ﷺ کے وسیلہ کے بغیر قبول نہیں فرماتا، جو شخص اللہ تعالیٰ کا قرب اور توجہ آپ ﷺ کے وسیلہ کے بغیر آپ ﷺ کی جناب سے منہ موڑ کر حکم خداوندی کو پس پشت ڈال کر طلب کرتا ہے وہ اللہ تعالیٰ کے غیض و غضب، لعن و پھٹکار اور دوری کا مستحق ہوتا ہے اس کی ساری محنت رائیگاں گئی اور اس کا عمل گھائے میں رہا۔

بارگاہ رب العالمین میں صرف حضور ﷺ ہی وسیلہ ہیں اور حضور ﷺ تک پہنچنے میں صلوة و سلام ہی وسیلہ ہیں اس لیے لازم ہوا کہ آپ ﷺ پر صلوة و سلام پڑھا جائے، صلوة و سلام پڑھنے کے لیے حضور ﷺ کی سنت میں مکمل شرعی لباس اور بہت غور سے آپ ﷺ کی شریعت پر عمل کیا جائے یعنی لباس غلامی رسول ﷺ۔

(۱) حضرت ابو ہریرہؓ نے فرمایا کہ جو شخص تکبر اور ریا سے اپنی ازار (تہبند یا پانجامہ) کو ٹخنوں سے نیچے لٹکائے گا، اللہ تعالیٰ قیامت کے دن اس کی طرف

رحمت کی نظر سے نہیں دیکھے گا (بخاری، مسلم)

(۲) حضرت ابو ہریرہ فرماتے ہیں کہ حضور ﷺ نے فرمایا ازار کا جو حصہ ٹخنوں سے نیچے ہو گا وہ دوزخ میں ڈالا جائے گا (جسم کا وہ حصہ جس پر ازار کا حصہ پڑا ہو) (بخاری شریف)

(۳) حضرت جابر فرماتے ہیں کہ حضور ﷺ نے فرمایا کہ کوئی شخص بائیں ہاتھ سے کھانا نہ کھائے، ایک جوتی نہ پہن کر چلے، کپڑے کو اس طرح لپیٹ کر بیٹھے کہ دونوں ہاتھ اندر آجائیں اس طرح کپڑا لپیٹ کر نہ بیٹھے کہ ستر کھل جائے۔

(۴) حضور ﷺ نے سونے چاندی کے برتنوں میں کھانا کھانے سے منع فرمایا ہے اور حریر اور دیبہ کو پہننے میں اور اس کے فرش پر بیٹھنے سے منع فرمایا ہے (بخاری، مسلم)

(۵) ابو سعید خدریؓ کہتے ہیں کہ میں نے حضور ﷺ کو فرماتے سنا کہ مومن کے تہبند یا پانجامہ کی صورت یہ ہے کہ وہ آدھی پنڈلیوں تک ہو اور آدھی پنڈلیوں سے نیچے پہننے میں بھی کوئی حرج نہیں یعنی ٹخنوں سے نیچے دوزخ ہے آپ ﷺ نے تین دفعہ ایسے فرمایا، قیامت کے دن اللہ تعالیٰ اس فرد کی طرف نہیں دیکھے گا جو تکبر سے ازار لٹکائے (ابوداؤد، ابن ماجہ)

(۶) سالمؓ اپنے والد سے روایت کرتے ہیں کہ حضور ﷺ نے فرمایا جو درازی

یعنی زیادہ لمبائی، ازار قمیض اور عمامہ سب میں ہو، گناہ ہے، جو شخص ان میں سے کسی میں بھی تکبر سے دراز کرے گا اللہ تعالیٰ قیامت کے دن اس کی طرف نہیں دیکھے گا۔

(۷) حضرت سمرہؓ کہتے ہیں کہ رسول ﷺ نے فرمایا کہ ”سفید کپڑے پہنا کرو اس لیے کہ وہ پاک اور پسندیدہ ہیں اور سفید کپڑوں سے ہی اپنے مردوں کو کفن دیا کرو“  
(۸) حضرت ابن عمرؓ کہتے ہیں کہ رسول ﷺ جب عمامہ باندھتے تو شملہ دونوں مونڈھوں کے درمیان ڈالتے۔

(۹) حضرت عبدالرحمن بن عوفؓ کہتے ہیں کہ حضور ﷺ نے مجھ کو عمامہ بندھوایا تو اس کا شملہ میرے سامنے اور پیچھے دونوں طرف لٹکایا۔ (یعنی دونوں سروں کا شملہ چھوڑا) (ابوداؤد)

(۱۰) حضرت رقانہؓ کہتے ہیں کہ حضور ﷺ نے فرمایا ہمارے اور مشرکین کے درمیان یہ فرق ہے کہ مشرکین عمامہ بغیر ٹوپی کے باندھتے ہیں اور ہم ٹوپی کے اوپر باندھتے ہیں۔

(۱۱) حضور ﷺ نے مونڈھوں پر ریشمی کپڑا ڈالنے سے منع فرمایا (ابوداؤد، نسائی)  
حضرت عبادؓ فرماتے ہیں کہ حضور ﷺ نے فرمایا تم عمامہ باندھا کرو اس لیے کہ پگڑیاں فرشتوں کی علامت ہیں اور عمامہ کے شملہ کو پشت کی طرف چھوڑو۔

اس طرح بے شمار احادیث مبارکہ موجود ہیں جو لباس اور شناخت سے متعلق ہیں اور جو شخص ان احادیث مبارکہ کو نہیں اپناتا وہ اطاعت اللہ اور اطاعت رسول ﷺ سے اپنا تعلق سوچ لے۔ جب ظاہری طور پر ایک انسان سنت نبوی ﷺ سے بے تعلق ہے تو باطن کا کوئی اعتبار نہیں، تو پھر کیا اس کا وضو اور کیا قرآن پڑھنا، کیا درود و سلام سب بیکار ہیں اور دھوکہ ہے جب تک اتباع رسالت مآب میسر نہ ہو تو کوئی عبادت عبادت نہیں رہتی، کوئی ریاضت ریاضت نہیں۔

آپ مکمل باشرع لباس پہن کر حضور پر نور ﷺ پر درود پڑھنے سے لذت و حلاوت، رقت، محسوس کریں گے۔ دوسرے آپ کو حضور ﷺ کی شان کا پتہ چل جائے گا کہ اللہ کی بارگاہ میں آپ ﷺ کا کیا رتبہ ہے اور اس سے ہمیں یہ تعلیم دی جاتی ہے کہ آپ ﷺ کا وسیلہ تمام مقاصد و مطالب کے حصول کے لیے نہایت ضروری ہے۔ اس کے علاوہ درود شریف پڑھنے کا کوئی اور مقصد نہیں ہے۔ اب رہا آپ ﷺ کو ہدیہ پہنچانے کا مسئلہ تو اس میں ایک حکمت سمجھ آتی ہے جو بیان ہو چکی ہے۔ یعنی آپ ﷺ کو اس کی چنداں ضرورت نہیں ہے بلکہ ضرورت ہمیں ہے اللہ تعالیٰ کے اپنے نبی ﷺ پر یہ بھی کرم نوازی ہے کہ آپ ﷺ سے اللہ تعالیٰ نے اس طرح محبت فرمائی

کہ اپنے ذکر کے ساتھ آپ ﷺ کا ذکر فرمایا۔ اور خود اللہ تعالیٰ نے اس کی شہادتیں دی ہیں۔ آپ ﷺ کی اطاعت کو اپنی اطاعت قرار دیا، اور آپ ﷺ کو اپنی محبت قرار دیا اسی طرح آپ ﷺ پر درود و سلام کے ثواب کو اپنے ذکر کیساتھ ملا دیا۔

جیسے اللہ تعالیٰ نے فرمایا کہ ”فَاذْكُرُونِي اذْكُرْكُمْ الْاٰخِر“ جب میرا بندہ اپنے دل میں میرا ذکر کرتا ہے تو میں بھی اس کا ذکر خلوت خاص میں کرتا ہوں۔ اور جب وہ میرا ذکر عام لوگوں میں کرتا ہے تو میں اس کا ذکر اس سے بہتر مجلس میں کرتا ہوں۔ جیسا کہ صحیح حدیث میں آیا ہے کہ یوں ہی اللہ تعالیٰ نے اپنے نبی ﷺ کے حق میں فرمایا، اس طرح بندے کا آپ ﷺ پر درود پڑھنا قبول فرمایا۔ اور قبولیت بھی کیسی کہ جو آپ ﷺ پر ایک مرتبہ درود پڑھے اللہ تعالیٰ اس پر دس مرتبہ صلوة نازل فرماتا ہے۔ یوں جب آپ ﷺ پر کوئی دس مرتبہ سلام بھیجتا ہے تو اس پر اللہ تعالیٰ دس مرتبہ سلام بھیجتا ہے، اس کے جنت میں دس درجے بلند ہوتے ہیں، اس پر اللہ تعالیٰ اکتفا نہیں فرماتا، بلکہ اس کے ساتھ دس درجے بلندی، دس گناہوں کی معافی اور دس نیکیوں کا نامہ اعمال میں لکھا جانا بھی ملا دیا ہے۔ اور دس غلام بھی آزاد کیے۔

پس اس عبادت کے شرف پر غور کیجئے اور اس کی دوسری نیکی پر  
 دونادوں امتیازی بزرگی ملاحظہ فرمائیں۔ شاید یہی چیز آپ کو کثرت درود و سلام  
 پر آمادہ کرے یعنی آپ کو حرص پیدا ہو کہ اپنے لیے زیادہ سے زیادہ توشہ آخرت  
 جمع کر لوں، یہی چیز آپ کو کثرت سے صلوٰۃ سلام پڑھنے پر آمادہ کر دے۔ اور  
 آپ دنیا اور آخرت کی بھلائی حاصل کر کے کامیاب و کامران ہو جائیں۔ ان  
 سب سے اول پیروی نبی ﷺ مشروط ہے۔ اگر صلوٰۃ و سلام پڑھنے والا پیروی  
 نبی ﷺ نہیں کرتا تو وہ اس شمار میں نہیں آتا جو اوپر لکھا جا چکا ہے۔

ایک صاحب نے خواب میں نور الدین علی شوقی رحمۃ اللہ علیہ کو  
 دیکھا، انہوں نے بیان کیا کہ نبی ﷺ کریم ﷺ نے ان کو ایسی ایسی بشارتیں  
 دیں جن میں ساری خوشیاں سمٹ آئیں تھیں۔ یہ سب شاید اسی وجہ سے ہوا  
 کہ وہ جمعہ اور پیر کی رات کو جامعہ الازہر شریف میں اسی شغل درود و سلام میں  
 مشغول رہا کرتے تھے، اس سے انہوں نے اجر و ثواب کا عظیم الشان حصہ  
 پا کر کامیابی حاصل کی پس ان پر ان کے وظائف نے اتنا ہجوم کیا کہ وہ ان  
 سے سیراب ہو گئے۔ اور ان سے جامعہ کے چراغ روشن ہوئے۔ اور ہر ایک  
 صلوٰۃ و سلام پڑھنے والا اور ہر ایک نمازی درود و سلام پڑھنے والا کامیاب و  
 کامران رہا۔ بس شرط اول ہے اتباع رسالت مآب ﷺ جیسے کہ پہلے بیان

ہو چکا ہے۔

اگر آپ رسالت مآب ﷺ کی اتباع میں سب سنتیں جو ظاہری ہیں ظاہری اور باطنی، خوشی سے عمل کرتے ہوئے آسودہ حال ہو کر درود و سلام پڑھیں گے تو معلوم ہوگا کہ اصل حقیقت کیا ہے اور جو حقیقت ہے وہ بغیر سنت نبوی ﷺ پر عمل کیے میسر نہیں ہوتی۔ پھر اگر آپ ان کے نفیس سانس اور خوشبودار جھونکے سونگھ کر اور گوش و ہوش سے درود شریف کے بلغمے سنیں تو آپ کے قلب پر انوار کی بارش ہوگی، اور پوشیدہ اسرار آپ پر وارد ہو جائیں گے۔ امید ہے کہ خیرۃ القدس میں محبت کی سر بلند شراب (مہر شدہ شراب محبت) صاف پیمانوں میں ڈال کر آپ کو پلائی جائے گی اور آپ کو پورا ناپ ملے گا اور مرض جفاء سے آپ شفا یاب ہو جائیں گے۔ میرے خیال میں اجتماع درود و سلام سے بڑھ کر اور کوئی اجتماع نہیں ہو سکتا، وہ شخص قابل صد مبارک باد ہے جس نے اس سلسلے میں محنت کی اور سخت مشقت کی، محبت و انس کے ساتھ حضور ﷺ کی پیروی کی، اور درود کریم کا کامل شغل حاصل کرتا رہا، وہ اس امید پر کہ وہ صلوٰۃ سلام پر قائم رہ کر ان لوگوں میں ہو جائے جن پر رحمۃ اللعالمین کا سایہ رحمت ہے۔ عمل کر کے دیکھو تو سہی، درود شریف کے انوار گھاٹیوں سے چمکتے ہوئے نظر آئیں گے۔ اور شب زندہ داروں کی



قسمت کے ستارے حضور ﷺ پر درود شریف پڑھنے کی وجہ سے اور آپ کی توجہ تام سے طلوع ہو جائیں گے اور صبح کا مرانی مشرق صلوٰۃ سے ظاہر ہو چکی ہوگی اور ان کے اذکارِ حسنہ کی خوشبو بھڑک اٹھے گی۔ اور سخاوت کے منادی صول کے منبروں پر بول چکے ہوں گے۔

ساری قوم صبح کے وقت حمد بیان کرتی ہوئی نظر آئیگی اور ان کی محبت کا خطیب شوق کے منبروں پر محبت کے بول بول چکا ہے اور وہ زبانِ حال سے اپنے آپ کو مبارکبادیاں دے رہا ہے۔ کہ تیرے اندر صلوٰۃ سلام پڑھنے کی وجہ سے حضور ﷺ کی پوری طرح پیروی کرنے کی وجہ سے بلند یوں کے انوار چمک اٹھے ہیں۔ جن لوگوں نے اس میدان میں پہلے قدم رکھا ان میں چرچے ہیں کہ تم بھی درود و محبت ﷺ کے خدمت گزاروں میں شامل ہو جاؤ۔ صاحبِ جواہر المعانی اپنے شیخ ابوالعباس التیجانی سے نقل کرتے ہیں کہ الشیخ نے فرمایا کہ فائدہ کثرت ملائکہ کے اختیار میں ہے کیونکہ ملائکہ اللہ تعالیٰ کا سب سے بڑا شکر ہے، فرمایا حدیث پاک میں حضور ﷺ سے مروی ہے کہ ”آسمان چرچرایا، اس کو چرچرانے کا حق ہے“ کیونکہ قدم بھر بھی کوئی جگہ ایسی نہیں جہاں کوئی فرشتہ قیام، رکوع اور سجود میں نہیں۔

بیان کیا جاتا ہے کہ انسان جنات کا دسواں حصہ ہیں، جن و انس

خشکی کے جانوروں کا دسواں حصہ ہیں یہ سب مل کر پرندوں کا دسواں حصہ ہیں اور یہ سب مل کر بحری جانوروں کا دسواں حصہ ہیں، اور یہ سب مل کر زمین پر مقرر فرشتوں کا دسواں حصہ ہیں اور یہ سب مل کر آسمان اول کے ملائکہ کا دسواں حصہ ہیں پھر یہ مجموعہ دوسرے آسمان کے فرشتوں کا دسواں حصہ ہیں اور اسی طرح ساتوں آسمانوں تک یہ نظام چلتا ہے، پہلے والے سب مل کر ساتویں آسمان کے ملائکہ کا دسواں حصہ ہیں، پھر یہ سب مل کر کرسی والے ملائکہ کے سامنے ایک معمولی سی جماعت بنتی ہے۔

پھر یہ سب کے سب ایک سراپردہ عرش کے فرشتوں کا دسواں حصہ ہیں، اور یہ حجابات عرش کی تعداد چھ لاکھ ہے، ایک ساپردے کا طول و عرض و وسعت اتنی عظیم ہے کہ زمین و آسمان جو کچھ اس میں ہے ایک معمولی سی حیثیت رکھتے ہیں ان پر ایک قدم کے برابر بھی جگہ نہیں جہاں پر کوئی فرشتہ قیام، رکوع اور سجود عرش الہی کے ارد گرد پرے جمائے ہوئے مصروف عبادت ہیں۔ ایسے ہیں جیسے سمندر کے مقابلے میں ایک قطرہ، ان کا شمار اللہ ہی جانتا ہے۔ اور یہ بھی کہا گیا ہے کہ عرش کے گرد اگر دستر ہزار فرشتوں کی صفیں مصروف طواف ہیں، جو تکبیر و تحلیل کر رہے ہیں۔ اور ان کے پیچھے مزید دستر ہزار صفیں ان کے کندھوں پر ہاتھ رکھے ہوئے با آواز بلند تکبیر اور

تحلیل میں مصروف ہیں۔ اب ان کے پیچھے ایک لاکھ صفیں دائیں ہاتھ، بائیں ہاتھ پر رکھے ہوئے ہیں اور ان میں سے ہر ایک دوسرے سے مختلف تسبیح پڑھتا ہے، پھر یہ تمام فرشتے ملائکہ لوح کے مقابلہ میں بہت ہی کم ہیں۔ ملائکہ لوح میں ہر ایک حضرت اسرائیل جیسا ہے، اور کہا گیا ہے عرش کے دو پایوں کے درمیان تیز رفتار پرندے کی اسی ہزار سال کی اڑنے کی مسافت ہے۔ اور عرش کی وسعت کے بارے میں کہا گیا ہے کہ اس کے تین سو چھیاسٹھ پائے ہیں۔ اور ہر پائے کی مقدار دنیا سے ساٹھ ہزار گنا بڑھ کر ہے، اور دو پایوں کے درمیان ساٹھ ہزار صحرا ہیں اور ہر صحرا میں ساٹھ ہزار عالم ہیں۔

(اب رحمۃ اللعالمین ﷺ کی رحمت کا اندازہ لگالیں) عرش سے اوپر ستر ہزار حجاب ہیں، اور ہر حجاب ستر ہزار سال کا ہے، اور دو حجاب کے درمیان ستر ہزار سال کی مسافت ہے، یہ تمام کے تمام ملائکہ سے پڑ ہیں۔ اس طرح ستر پردوں کے اوپر عالم بالا ہے پس یہ تمام فرشتے اس آدمی پر دس مرتبہ مرتبہ درود شریف بھیجتے ہیں، جو ایک بار حضور ﷺ پر درود بھیجتا ہے، اور یہ سلسلہ یوں ہی چلتا رہے گا، خواہ کوئی کم درود بھیجے یا زیادہ۔ جس طرح گنبد میں کھڑے ہو کر آوازیں دیں وہی آواز گنبد آپ کو ایک نہایت خوبصورت اور

پیاری گونج میں واپس کرے گا۔ اسکا مطلب یہ ہوا کہ جس طرح آپ کی آواز کو وصول کر کے ہر چھ جہت سے آپ کو جواب دیتا ہے۔ اس طرح یہ سب ملائکہ کائنات آپ کو درود شریف کا جواب صلوٰۃ و سلام میں لوٹا دیتے ہیں، جس کو سننے کے لیے یا سمجھنے کے لیے آپ کو سمع باطنی کا ادراک چاہیے، تاکہ ان آوازوں کو سن کر سمجھ سکیں۔ کہ ملائکہ زبان میں جوابی طور پر آپ سے مخاطب ہیں، جس انسان کے اندر کی سماعت کھل جائے یعنی انسان کو اس کے اندر کا ادراک ہو جائے، اور وہ انسان ان آوازوں میں اپنی اندرونی مدرک آواز شا مل کر کے ذکر کرنے لگتا ہے، یہ ایک لاثانی انسان ہوتا ہے۔ اور اسی میں یہ انسان کئی منازل طے کرتا ہے، (پس یہ بات نصیب کی ہے)۔

حضرت صاحب جواہر المعانی نے لکھا ہے کہ میں نے اپنے شیخ التیجانی سے یہ آیت کریمہ ”یا ایہا الذین آمنوا اتقوا اللہ وبتغوا لیہ الوسیلہ“ کا مطلب پوچھا، تو آپ نے جواب دیا کہ اللہ اور اس کے سخت عذاب سے ڈرو اور اس کی طرف کوئی وسیلہ پکڑو۔ اور وہ وسیلہ نیک اعمال ہیں جن میں اللہ کی رضا ہوتی ہے۔ اس آیت کریمہ کا اشارہ اس طرف ہے کہ اللہ کا کوئی ایسا وسیلہ تلاش کرو کہ تم اللہ کے غیر سے الگ ہو جاؤ تاکہ اللہ تک رسائی حاصل کر سکو۔ اور نبی ﷺ سے بڑھ کر کوئی وسیلہ

نہیں ہے۔ اور نبی کریم ﷺ تک پہنچنے کا درود شریف سے بڑھ کر کوئی وسیلہ یا ذریعہ نہیں درود شریف پڑھنے کے آداب ہیں جو اس سے پہلے لکھے جا چکے ہیں، جو حدیث مقدسہ کے باب میں مذکور ہوئے، بلا آداب کوئی بھی عمل ٹھیک نہیں، اعمال کو ٹھیک کرنے اور ٹھیک رکھنے کے لیے آداب اشد ضروری ہیں۔ سید السادات علیہ السلام پر تمام اوقات درود بھیجنا بہت اہم ہے، اس شخص کے لیے جس کو آسمانوں اور زمینوں کا قرب چاہیے۔

بے شک وہ شخص اسرار فتوحات حاصل کرے گا اور اس کے باطنی کدورتیں دھل جائیں گی، اور اس کو تاکید کرنی چاہیے، ابتدائی طالبوں کو، ارادت مندوں کو اور منتہیوں کو۔ کیونکہ اس کی احتیاج میں طالب، مرید، سالک، منتہی، صاحب قرب سب برابر ہیں۔ درود شریف طالب کی تربیت کرتا ہے، غامض کو فنا کے بعد بقا بخشتا ہے، طالب کی راہ سلوک میں مدد کرتا ہے، مرید کے شکوک کو رفع کرتا اور عارف کو کہتا ہے کہ یہ تو اور تیرا رب۔ یہ درود شریف طالب کی قوت میں اضافہ کرتا ہے، مرید کو باکرامت کرتا ہے اور مقام ہیبت میں عارف کو سہارا دیتا ہے۔ طالب کو اٹھاتا ہے، مرید کو کامل کرتا ہے، عارف کو رنگین کرتا ہے، طالب کے دل میں اعمال صالحہ کی محبت ڈالتا ہے، مرید کو احوال عطا کرتا ہے اور عارف کو مردان راہ کے مقامات پر

ثابت قدم رکھتا ہے، طالب اس سے روشنی لیتا ہے، مرید اس کی عبارت پر لگن رہتا ہے، عارف کا کام اشاروں میں کر دیتا ہے۔ طالب کا یقین قوی ہوتا ہے مرید کا ایمان بڑھتا ہے، عارف کے مشاہدے میں ترقی ہوتی ہے، طالب کو ثابت قدم رکھتا ہے، مرید کو خوبصورت بناتا ہے، عارف کی مدد کرتا ہے، طالب کی راہیں کھولتا ہے، مرید پر فیضان نور کرتا ہے۔ عارف کو بوقت ملاقات مدد کرتا ہے، طالب کے مراتب بڑھاتا ہے مرید کے اسرار کھلتے ہیں، عارف کے اس سے دن اور رات مساوی ہو جاتے ہیں، طالب سے اعمال صحیحہ محبت کرنے لگتے ہیں، مرید کے اعمال درست ہوتے ہیں اور عارف کو بوقت وصال مدد کرتا ہے۔ اس سے طالب کا شوق بڑھتا ہے، مرید اس سے نرم خو ہوتا ہے، عارف اس کے سبب تحقیق کرتا ہے، طالب اس سے شرف حاصل کرتا ہے، عارف اس کے ذریعے چٹائی پر بیٹھ کر ادب حاصل کرتا ہے، طالب اس کے ذریعے انوار حاصل کرتا ہے۔

آخر کار طالبوں، سالکوں، مریدوں، تارفوں، قرب والوں کو لازمی طور پر یہ مجبور کرتا ہے کہ اس کے لیے غیر اللہ کے ساتھ کوئی قرار نہیں ہوتا ہے، طالب کو نیند کی حالت میں شوق عطا کرتا ہے، اور مرید کو کرامات عطا کرتا ہے، اور عارف کے مقامات میں انقلاب لاتا ہے، طالب کی ثبوت میں تاکید کرتا ہے مرید کو

ملکوت غائب پر مطلع کرتا ہے اور عارف کو جبروت کے غائب پر مطلع کرتا ہے، طالب کو شوق کا دیدار عطا کرتا ہے، مرید کو ملاقات کی دعوت دیتا ہے عارف کو مزید پختگی عطا کرتا ہے۔ یہ ہے نبی کریم ﷺ پر درود و سلام کی فضیلت اور ترغیب جو آسان پیرائے میں سمجھا دی گئی ہے سمجھ رکھنے والوں کے لیے اتنا ہی کافی ہے۔

(سعادت دارین)

منجانب الشیخ محمد رزاق زرین، القریشی، حنفی، سیفی، حسینی میر گالہ منگراں،

سر صوبہ شاہ، راولپنڈی



بِسْمِ اللّٰهِ الرَّحْمٰنِ الرَّحِیْمِ

## اسلام و ایمان

(۱)۔ سلوک و مراتب امت محمد ﷺ

۱۔ اسلام، ۲۔ ایمان، ۳۔ اصلاح، ۴۔ احسان، ۵۔ شہادت، ۶۔ صدیقت،  
۷۔ قربت

(۲)۔ اصول پنجگانہ:

۱۔ کلمہ شہادت، ۲۔ نماز، ۳۔ روزہ، ۴۔ زکوٰۃ، ۵۔ حج

(۳)۔ رکن ایمان:

۱۔ ایمان مجمل، ۲۔ ایمان مفصل۔ ان ارکان کی بجا آوری جن پر ایمان کے  
پانچ اصول ہیں۔

اصلاح تین رکنوں پر مبنی ہے، ۱۔ اسلام، ۲۔ ایمان، ۳۔ اصلاح، ۴۔ چوتھا رکن  
سات مقامات پر مبنی ہے: ۱۔ توبہ، ۲۔ انابت، ۳۔ زہد، ۴۔ توکل،  
۵۔ رضا، ۶۔ تقویض، ۷۔ جمیع احوال میں اخلاص۔

شہادت کے ارکان پانچ ہیں: ۱۔ اسلام، ۲۔ ایمان، ۳۔ صلاح، ۴۔ احسان،  
۵۔ ارادت۔ انکی تین شرطیں ہیں۔



۱۔ بغیر کسی علت کے محبت، ۲۔ بغیر کسی فتور کے ذکر دوام، ۳۔ بغیر کسی رخصت کے نفس کی مخالفت۔ صدیقت کے چھ رکن ہیں۔ ۱۔ اسلام، ۲۔ ایمان، ۳۔ صلاح، ۴۔ احسان، ۵۔ شہادت، ۶۔ معرفت۔ اس کے لیے تین حضرت ہیں۔ ۱۔ علم الیقین، ۲۔ عین الیقین، ۳۔ حق الیقین۔ اس کی سات شرطیں ہیں۔

۱۔ فنا، ۲۔ بقا، ۳۔ تجلی اسماء (محبت) ذات کی معرفت، ۴۔ تجلی صفات کے ذات کی معرفت، ۶۔ ذات خاص کی طرح، ۶۔ ذات سے اسماء صفات کی معرفت، ۷۔ اسمائے صفات سے متصف ہونا، قربت سات ارکان پر مشتمل ہے: ۱۔ اسلام، ۲۔ ایمان، ۳۔ صلاح، ۴۔ احسان، ۵۔ شہادت، ۶۔ صدیقت، ۷۔ ولایت صغراء۔ ولایت کبریٰ کے چار مشہد ہیں: ۱۔ مشہد خلوت، ۲۔ مشہد حب، ۳۔ مشہد اختتام، ۴۔ عبودیت، مندرجہ بالا ارکان کو سلوک میں جاننا بہت ضروری ہے۔ (از انسان کامل)

عمل۔ پہلا ذکر دوام جس ذکر میں (ہمیشہ شغول میں) دوام ہو۔ سالک طالب کے قلب پر مرشد کریم دائیں ہاتھ کی شہادت انگلی رکھ کر مرید کو کہتا ہے کہ پہو اللہ اللہ اللہ اس کے بعد منہ بند کر کے قلب سے کہو اللہ اللہ اللہ اسی طرح روحی، سری، خفی، انھی، یعنی پانہوں لطائف امری کی بالا ترتیب

تربیت کی جاتی ہے جیسے تخیل میں اسم ذات کا ذکر کریمہ وقت شغل دوام نہ ہو  
یعنی سب چیزیں مل کر ذکر نہ کریں، تو ذکر بے کار ہے کچھ فائدہ نہیں ہوتا۔

اسلام۔ دل میں تصدیق زبان سے اقرار پھر ہر عضو سے تصدیق

اور اقرار عمل میں ظاہر ہوں اسلام نام باعتبار اعمال ظاہرہ کے ہے۔

ایمان۔ ایمان نام باعتبار باطن کے ہے۔ بس دونوں کا نام دین

اسلام ہے۔ شہود ذات و صفات میں فرق ا۔ جب باطن (سر) یہ دیکھے کہ

اپنے غیر سے قائم ہے (یعنی ظاہری حواس کے علاوہ ایک ہستی سے جس سے

یہ ظاہر قائم ہے) یعنی اسم ذات اللہ جس میں قیام پذیر ہے (اپنے غلاف

کے پردے میں ہے) اور اپنے معنی میں چھپا ہوا ہے (یعنی مٹی میں نور موجود

ہے) اس کے وجود کے ساتھ جو اس کے سوا ظاہر ہوتا ہے سو وہ شہود صفات

ہے۔ کیونکہ اس کا قیام اس کے موصوف کے ساتھ ہوتا ہے اور اس کی

(صفت کا قیام موصوف کے ساتھ ہوتا ہے) ظہور سے یہ ضروری ہے کہ اس

کی اطراف سے کوئی طرف چھپ جائے۔ کیونکہ اسے وصف کے ہوتے

ہوئے وجود غیر کے وجود کی طرف جاذب ہے شہود ذات مفقود ہے (ناپید

ہے) اور اس کے غلاف کے پردہ میں ہے کیونکہ جو شخص جمال کو دیکھتا ہے۔

وہ شخص ظہور جلال کے لیے قوی نہیں ہوتا ہے اور جو شخص کمال رونق کا خوگر

ہوتا ہے۔ وہ اس کی عظمت کبریٰ کی وجہ سے ثابت نہیں رہتا (جیسے مجذوب) اور وصف درحقیقت ظہور غیر کے وقت سے محبوب نہیں ہوتا بلکہ شاہد کے شہود سے محبوب ہوتا ہے اس لیے کہ وصف ظاہری شہود وصف باطنی پر غالب ہوتا ہے۔ اور اسکے معنی میں چھپ جاتا ہے۔ کیونکہ ہر وصف یہ کامعنی ہے کہ اپنے موصوف کے ساتھ قائم ہو۔

شہود ذات۔ جب سر (باطن) موجود قسم بذات کو وجود مطلق کے ساتھ کرے تو یہ شہود ذات ہے۔ یعنی باطن میں باطن کے باطن کو سمجھ لیا جائے۔ تو ادراک کھل کر سامنے آجاتا ہے کہ ذات ہمارے ساتھ کس طرح وابستہ ہے۔ ان دو نقاط شہود ذات اور شہود صفات کو سمجھنے کے لیے مشائخ طریقت نے سائلین کو آسانی کے ساتھ سمجھانے کے لیے طریقے اخذ فرمائے ہیں، جو نہایت ہی آسان ہیں۔ ان کو اچھی طرح ذہن نشین کرنے کے لیے سلاسل میں بھی سلسلہ نقشبندیہ، سلسلہ جشتیہ، سلسلہ قادریہ، سلسلہ سہروردیہ میں سب طریقے لکھے جائیں گے۔ ان سب سلاسل کا منبع اتباع رسالت مآب حضرت محمد ﷺ میں ہے۔ حضور ﷺ کی اتباع کے بغیر کچھ میسر نہیں ہوتا، جیسا کہ اس کے پہلے مراتب امت محمد میں لکھا جا چکا ہے۔ (ہکتہ الاسرار)

## ۱۔ سلسلہ نقشبندیہ

سنن، فرائض، واجبات مکمل ادا کرنے کے بعد شیخ طریقت نقشبندیہ

مندرجہ ذیل اسباق دیتے ہیں۔

۱۔ ذکر حنفی اسم ذات۔ اس طرح سے شروع کراتے ہیں جب ناک سے سانس اندر کھینچے تو اللہ اور جب سانس ناک سے باہر نکالے تو ہوکا ذکر کرے۔ یعنی صرف سانس میں اللہ ہو کو پکائے۔ یہ ذکر اس قدر کی اجائے کہ آدمی اس میں مشغول ہو کر اپنے آپ کو بھول جائے بلکہ لذت ذکر میں بے خود ہو جائے اگر ذکر میں غیر خدا کا خیال آئے مرید دیدار مرشد کو خیال کر کے اس غیر خیال کو روکے اور ذکر میں مشغول ہو جائے تاکہ خطرات و سوسہ شیطانی جو انسان ہونے کے ناطے ہو جاتے ہیں دفع ہو جائیں قلب کی صفائی اور تصفہ نفس ہو جائے تاکہ ذکر کا اثر ڈاکر کے تمام اعضاء اور رگوں میں ظاہر ہو جائے اور کشف عینی کا بھی مظاہر بن جائے اور سب چیزوں کی حقیقت اس پر ظاہر ہو جائے ارواح سے ملاقات ذکر حقیقی و شہود حق حاصل ہو جائے۔ جب ذکر کو ایسا کمال حاصل ہو جائے۔ اسکی قلبی حرکت اس کے قلب کی زبان سے اللہ اللہ کہے تو وہ ذکر کی قلبی حرکت تمام جسم میں پھیل جائے۔ اسکی ابتداء ایسے ہوتی ہے کہ پہلے جسم کا کوئی حصہ جو قلب کے نزدیک

متعلق ہوتا ہے حرکت کرنے لگ جاتا ہے اور وہ حصہ آہستہ آہستہ اللہ کرنے لگ جاتا ہے پھر آہستہ آہستہ ہاتھ پاؤں جسم کی ہر شے میں حرکت ہونے لگتی ہے اس کے بعد ذکر کا نور اندر سے نکل کر باہر پھیل جاتا ہے۔ پھر سارے جسم کو گھیر لیتا ہے۔ اور اس ذکر کی وجہ سے نامعلوم اشیاء کے معنی اور طریقے معلوم ہونا شروع ہو جاتے ہیں۔ ذاکر کبھی حیران و پریشان ہو جاتا ہے اور کبھی خوش ہو جاتا ہے۔

پس ذاکر کو چاہیے کہ اس وقت کسی طرف دھیان نہ کرے بلکہ ذکر میں مشغول رہے اگر ذکر و فکر میں مشغول رہا تو انشاء اللہ اس کا سارا جسم ذکر میں مشغول ہو جائے گا۔ اور جسم کے تمام اعضاء قلب کے ساتھ مل کر ذکر کرنے لگیں گے اس میں ذاکر تمام جسم کا ذکر سنتا ہے یہ بات یاد رکھنے کی ہے کہ کئی ذاکر ایسے بھی ہوتے ہیں جو خود ذکر نہیں سنتے لیکن ذاکر ہوتے ہیں خاص کر جو ذاکر سالک ہو کر وہ آواز سنتا ہے (ذکر کی آواز) اس ذکر سلطان الاذکار کہتے ہیں (نصیب کی بات ہے) اس لیے فرمایا گیا ہے کہ جس نے اپنے آپ کو اللہ کے ذکر کے ساتھ وابستہ کر لیا وہ فتنہ و فساد اور وسوساں شیطانی سے نجات پائے گا اور جس میں اللہ کو یاد رکھنے کی صلاحیت ہوتی ہے وہ کبھی پریشان نہیں ہوتا۔ قلب جو کچھ حاصل کرتا ہے اس کی برکتیں جسم پر ظاہر ہوتی

ہیں اور روح جو کچھ حاصل کرتا ہے اس کی برکتیں قلب پر ظاہر ہوتی ہیں ابتداء میں ذکر یعنی یاد الہی کی تمیز ہوتی ہے اور انتہا میں یہ بھی ختم ہو جاتی ہے اور ذکر کرنے کے لیے ضروری ہے کہ اپنے علم و ذکر میں کلمہ طیبہ لا الہ اللہ کو شامل کریں اور اس کلمے کی مدد سے نیک و بد خیالات کو اپنے سے دور پھینک دے چونکہ اللہ تعالیٰ ان چیزوں سے پاک ہے ذاکر سے سو مدارج موت سے بھی زیادہ ہوتے ہیں کیونکہ موت بھی ان مدارج ذکر و معرفت سے علیحدہ نہیں کر سکتی اسلئے ضروری ہے کہ ذکر الہی کے لیے ہر شے کی یاد کو قلب سے خارج کر دے اور رضائے الہی کا طالب ہو کر خواہشات نفس کو ترک کر دے

(از تذکرہ غوثیہ)



شجرہ سلسلہ عالیہ طریقہ نقشبندیہ معصومیہ، شمسیہ، مولویہ

، ہاشمیہ، سیفیہ، حسینیہ

(1) حضرت محمد رسول اللہ ﷺ

(2) حضرت ابو بکر صدیقؓ

(3) حضرت نابو عبد اللہ سلیمان فارسیؓ

(4) حضرت قاسم بن محمد بن ابو بکر صدیق رضی اللہ تعالیٰ عنہما

(5) حضرت حضرت ابو عبد اللہ امام جعفر صادق بن امام محمد باقر رضی اللہ تعالیٰ عنہما

(6) حضرت ابو یزید طیفور بن عیسیٰ عرف بایزید بسطامی قدس اللہ سرہ،

(7) حضرت ابو الحسن علی بن جعفر خرقاتی قدس اللہ سرہ،

(8) حضرت ابو علی فضل بن محمد الطوسی عرف ابو علی فارمدی قدس اللہ سرہ

(9) حضرت ابو یعقوب خواجہ یوسف الہمدانی النعمانی قدس اللہ سرہ

(10) حضرت خواجہ عبد الخالق خجدانی المالکی نسباً و الحنفی مذہباً قدس اللہ سرہ

(11) حضرت خواجہ عارف ریوگری قدس اللہ سرہ

(12) حضرت خواجہ محمود الخیر فغنوی قدس اللہ سرہ

(13) حضرت خواجہ علی انساج رامیتی عرف حضرت عزیزاں قدس اللہ سرہ

(14) حضرت خواجہ محمد بابا ساسی قدس اللہ سرہ

(15) حضرت خواجہ سید امیر کلال قدس اللہ سرہ

(16) حضرت خواجہ بہا الدین محمد بن محمد البخاری عرف شاہ نقشبند قدس اللہ سرہ

(17) حضرت خواجہ علاء الدین محمد بن محمد البخاری عرف خواجہ عطار قدس اللہ سرہ

- (18) حضرت مولانا یعقوب چرخى لوگرى قدس اللہ سرہ
- (19) حضرت ناصرالدين عبید اللہ بن محمود الثمر قندى عرف خواجہ احرار  
قدس اللہ سرہ
- (20) حضرت مولانا محمد زاہد و خشی حصارى قدس اللہ سرہ
- (21) حضرت خواجہ درویش محمد الخوارزمى قدس اللہ سرہ
- (22) حضرت خواجہ محمد مقتدى المکنكى البخارى قدس اللہ سرہ
- (23) حضرت مؤیدالدين بے رنگ محمد باقى باللہ اکابلى قدس اللہ سرہ
- (24) حضرت امام ربانى مجدد الف ثانی شیخ احمد الفاروقى السرهندی قدس اللہ سرہ
- (25) حضرت عروۃ الوثقی خواجہ محمد معصوم اول قدس اللہ سرہ
- (26) حضرت خواجہ محمد صبغتها اللہ قدس اللہ سرہ
- (27) حضرت خواجہ محمد اسماعیل عرف امام العارفين قدس اللہ سرہ
- (28) حضرت حاجى غلام محمد معصوم عرف خواجہ معصوم ثانی قدس اللہ سرہ
- (29) حضرت شاہ غلام محمد قدوة الاولیاء قدس اللہ سرہ
- (30) حضرت حاجى محمد صفی اللہ قدس اللہ سرہ
- (31) حضرت شاہ محمد ضیا الحق عرف حضرت شهید قدس اللہ سرہ
- (32) حضرت حاجى شاہ ضیا عرف میاں جى صاحب قدس اللہ سرہ
- (33) حضرت شاہ شمس الحق عرف حضرت صاحب کوہستانى قدس اللہ سرہ
- (34) حضرت مولانا شاہ رسول الطالقانى قدس اللہ سرہ
- (35) حضرت مولانا محمد ہاشم السمنگانى قدس اللہ سرہ
- (36) حضرت اخوندزادہ سیف الرحمن ارجى خراسانى المعروف مبارک صاحب  
اطال اللہ حیاة



(37) حضرت سیدنا مرشدنا سید جعفر حسین الحسینی، حنفی، سیفی، المعروف باچا  
صاحب اطال اللہ حیاة اٹک

(38) الشیخ محمد رزاق زرین میرگالوی، القریشی، الحنفی، السیفی، الحسینی،  
اطال اللہ حیاة



## شجرہ طریقتہ انیقہ حضرات چشتیہ قدس اللہ اسراہم العلیقہ

- (1) حضرت محمد رسول اللہ ﷺ
- (2) حضرت امیر المؤمنین علی ابن ابی طالب رضی اللہ عنہ وکرم اللہ وجہہ
- (3) حضرت ابوسعید حسن بصریؒ
- (4) حضرت عبدالواحد بن زید قدس اللہ سرہ
- (5) حضرت ابوالفیض فضیل بن عیاض قدس اللہ سرہ
- (6) حضرت ابواسحاق ابراہیم بن ادھم الفاروقی انجلی قدس اللہ سرہ
- (7) حضرت سیدالدین خواجہ حذیفہ مرثی قدس اللہ سرہ
- (8) حضرت امین الدین شیخ صہیرۃ البصری قدس اللہ سرہ
- (9) حضرت کریم الدین منعم شیخ ممشاد دینوری قدس اللہ سرہ
- (10) حضرت شریف الدین ابواسحاق شامی قدس اللہ سرہ
- (11) حضرت قدوة الدین ابواحمد ابدال چشتی، الحسنی قدس اللہ سرہ
- (12) حضرت خواجہ ابو محمد چشتی قدس اللہ سرہ
- (13) حضرت ناصر الدین خواجہ ابویوسف چشتی، الحسینی قدس اللہ سرہ
- (14) حضرت خواجہ قطب الدین مودود چشتی، الحسینی
- (15) حضرت شیر الدین حاجی شریف زندانی قدس اللہ سرہ
- (16) حضرت ابو منصور خواجہ عثمان ہارونی قدس اللہ سرہ
- (17) حضرت خواجہ معین الدین الحسنی، الحسینی، السنجرکی، الاجمیری، قدس اللہ سرہ
- (18) حضرت خواجہ قطب الدین بختیار کاکی الوشی، الحسینی قدس اللہ سرہ

(19) حضرت خواجہ فرید الدین مسعود الفاروقی، الغزنوی عرف گنج شکر  
قدس اللہ سرہ

(20) حضرت مخدوم علاؤ الدین علی احمد صابر کلیری الحسینی قدس اللہ سرہ

(21) حضرت شیخ شمس الدین ترک پانی پتی قدس اللہ سرہ

(22) حضرت جلال الدین خواجہ محمود عثمانی پانی پتی قدس اللہ سرہ

(23) حضرت شیخ احمد عبدالحق ابدال قدس اللہ سرہ

(24) حضرت شیخ محمد عارف عرف مخدوم عارف قدس اللہ سرہ، ثم الکنکوہی

قدس اللہ سرہ

(25) حضرت شیخ عبدالقدوس النعمانی الغیتر توی قدس اللہ سرہ

(26) حضرت شیخ رکن الدین الکنکوہی قدس اللہ سرہ

(27) حضرت شیخ عبدالاحد الفاروقی، الکابلی قدس اللہ سرہ

(28) حضرت امام ربانی مجد الف ثانی شیخ احمد فاروقی، سرہندی

قدس اللہ سرہ

(29) حضرت سید آدم بنوری قدس اللہ سرہ

(30) حضرت عبداللہ الحسینی عرف حاجی بہادر صاحب قدس اللہ سرہ

(30) حضرت مولانا شیخ مامون شاہ منصور قدس اللہ سرہ

(32) حضرت مولانا محمد نعیم کاموی قدس اللہ سرہ

(32) حضرت شاہ حسینی السدھوی قدس اللہ سرہ

(34) حضرت مولانا حافظ محمد صدیق بونیری قدس اللہ سرہ

(33) حضرت مولانا حافظ محمد ہشت نگری قدس اللہ سرہ

(36) حضرت مولانا محمد شعیب تورڈھیری قدس اللہ سرہ


- (35) حضرت مولانا عبدالغفور عرف حضرت سوات صاحب قدس اللہ سرہ
- (38) حضرت مولانا نجم الدین عرف حضرت ہڈی صاحب قدس اللہ سرہ
- (39) حضرت شیخ حمید اللہ عرف شیخ الاسلام تگاب قدس اللہ سرہ
- (40) حضرت مولانا شاہ رسول طالقانی قدس اللہ سرہ
- (41) حضرت مولانا محمد ہاشم سمنگانی قدس اللہ سرہ
- (42) حضرت اخوندزادہ سیف الرحمن المعروف مبارک صاحب اطال اللہ حیاة
- (43) حضرت سیدنا مرشدنا السید جعفر حسین حسینی، حنفی، سیفی، المعروف باچا صاحب اطال اللہ حیاة اٹک
- (44) حضرت الشیخ محمد رزاق زرین، میرگالوی، القریشی، الحنفی، السیفی، الحسینی اطال اللہ حیاة



## شجرہ نسب سلسلہ عالیہ قادریہ قدس اللہ اسراہم الصافیہ

- (1) حضرت محمد رسول اللہ ﷺ
- (2) حضرت امیر المؤمنین حضرت علی کرم اللہ وجہہ
- (3) حضرت ابوسعید حسن بصریؒ
- (4) حضرت ابو محمد شیخ حبیب عجمی قدس اللہ سرہ
- (5) حضرت ابوسلیمان داؤد طائی قدس اللہ سرہ
- (6) حضرت ابو محفوظ معروف کرخی قدس اللہ سرہ
- (7) حضرت ابوحسن عبداللہ سری سقطی قدس اللہ سرہ
- (8) حضرت سید الطائفہ ابوالقاسم جنید بغدادی قدس اللہ سرہ
- (9) حضرت ابوبکر شبلی المالکی قدس اللہ سرہ
- (10) حضرت شیخ عبدالعزیز بن حارث الاسدی التمیمی قدس اللہ سرہ
- (11) حضرت شیخ عبدالواحد عبدالعزیز المقتدم قدس اللہ سرہ
- (12) حضرت شیخ ابولفرخ طرطوسی قدس اللہ سرہ
- (13) حضرت ابوالحسن ہنکاری قدس اللہ سرہ
- (14) حضرت ابوسعید مبارک قدس اللہ سرہ
- (15) حضرت ابو محمد عبدالقادر جیلانی الحسینی والحسینی قدس اللہ سرہ
- (16) حضرت شاہ دولت دریائی قدس اللہ سرہ
- (17) حضرت شاہ منور قدس اللہ سرہ
- (18) حضرت شاہ عالم دہلوی قدس اللہ سرہ

- (19) حضرت شیخ احمد ملتانی قدس اللہ سرہ
- (20) حضرت شیخ حنیف پشاورى قدس اللہ سرہ
- (21) حضرت مولانا محمد صدیق بونیری قدس اللہ سرہ
- (22) حضرت مولانا حافظ محمد ہشتنگری قدس اللہ سرہ
- (23) حضرت مولانا محمد شعیب تورڈھیری قدس اللہ سرہ
- (24) حضرت مولانا عبدالغفور عرف حضرت سوات قدس اللہ سرہ
- (25) حضرت مولانا نجم الدین عرف حضرت ہڈی صاحب قدس اللہ سرہ
- (26) حضرت شیخ الاسلام تگاب حضرت شیخ حمید اللہ صاحب قدس اللہ سرہ
- (27) حضرت مولانا شاہ رسول الطالقانی قدس اللہ سرہ
- (28) حضرت مولانا محمد ہاشم السمنگانی قدس اللہ سرہ
- (29) اخوندزادہ حضرت سیف الرحمن ارچی خراسانی المعروف مبارک صاحب اطال اللہ حیاة
- (30) سیدنا مرشدنا السید حضرت جعفر حسین حسینی، حنفی، سیفی، المعروف باچا صاحب اطال اللہ حیاة انک
- (31) الشیخ محمد رزاق زرین، میرگالوی، القریشی، حنفی، سیفی، حسینی، اطال اللہ حیاة



## سلسلہ طریقتہ عمیقہ حضرات سہروردیہ قدس اللہ اسراہم

- (1) حضرت محمد رسول اللہ ﷺ
- (2) حضرت علی ابن ابی طالب کرم اللہ وجہہ
- (3) حضرت ابو سعید حسن بصریؒ
- (4) حضرت ابو محمد شیخ حبیب عجمی قدس اللہ سرہ
- (5) حضرت ابو سلیمان داؤد طائی قدس اللہ سرہ
- (6) حضرت ابو محفوظ معروف کرخی قدس اللہ سرہ
- (7) حضرت ابوالحسن عبداللہ سری سقطی قدس اللہ سرہ
- (8) حضرت ابوالقاسم جنید بغدادی قدس اللہ سرہ
- (9) حضرت کریم الدین ممشاد دینوری قدس اللہ سرہ
- (10) حضرت ابوالعباس احمد دینوری قدس اللہ سرہ
- (11) حضرت شیخ محمد بن عبداللہ عموتیہ قدس اللہ سرہ
- (12) حضرت ابو عمر قطب الدین سہروردی قدس اللہ سرہ
- (13) حضرت ابو حبیب عبدالقادر سہروردی الصدیقی قدس اللہ سرہ
- (14) حضرت ابو حفص شہاب الدین عمر الصدیقی الشافعی سہروردی  
قدس اللہ سرہ
- (15) حضرت ابو البرکات بہاؤ الدین ذکریا الاسدی، القریشی، الملتانی  
قدس اللہ سرہ
- (16) حضرت ابوالفتح رکن الدین فضل اللہ القریشی قدس اللہ سرہ

- (17) حضرت مخدوم جہانیاں ابوالکرم سید جلال الدین بخاری قدس اللہ سرہ
- (18) حضرت سید اجمل صاحب قدس اللہ سرہ
- (19) حضرت سید بدھن یثراچی قدس اللہ سرہ
- (20) حضرت شیخ محمد رولیش قدس اللہ سرہ
- (21) حضرت شیخ عبدالقدوس النعمانی، الغزنوی، ثم الکنکوہی قدس اللہ سرہ
- (22) حضرت رکن الدین گنگوہی قدس اللہ سرہ
- (23) حضرت عبدالاحد الفاروقی قدس اللہ سرہ
- (24) حضرت امام ربانی مجدد الف ثانی شیخ احمد فاروقی، سرہندی قدس اللہ سرہ
- (25) حضرت سید آدم بن نوری قدس اللہ سرہ
- (26) حضرت حاجی بہادر سید عبداللہ حسینی قدس اللہ سرہ
- (27) حضرت شیخ مامون شاہ منصور قدس اللہ سرہ
- (28) حضرت مولانا محمد نعیم کاموی قدس اللہ سرہ
- (29) حضرت سید محمد شاہ حسینی، سدھوی قدس اللہ سرہ
- (30) حضرت مولانا حافظ محمد صدیق بونیری قدس اللہ سرہ
- (31) حضرت مولانا حافظ محمد ہشت نگری قدس اللہ سرہ
- (32) حضرت مولانا محمد شعیب توڈھیری قدس اللہ سرہ
- (33) حضرت مولانا عبدالغفور سواتی قدس اللہ سرہ
- (34) حضرت اخوندزادہ نجم الدین عرف ہڈی صاحب قدس اللہ سرہ
- (35) حضرت شیخ الاسلام حمید اللہ تگابی قدس اللہ سرہ
- (36) حضرت مولانا شاہ رسول الطالقانی قدس اللہ سرہ
- (37) حضرت مولانا محمد ہاشم السمنگانی قدس اللہ سرہ



(38) حضرت مولانا اخوندزاده سیف الرحمن صاحب ارچی، خراسانی

المعروف مبارک صاحب اطال اللہ حیاة  
(39) حضرت سیدنا مرشدنا السید جعفر حسین الحسینی، الحنفی، السنی، المعروف

باجا صاحب اطال اللہ حیاة اٹک  
(40) الشیخ محمد رزاق زرین میر گالوی، القریشی، الحنفی، السنی، الحسینی،

اطال اللہ حیاة

میر گالہ منگراں سر صوبہ شاہراہ اولپنڈی

☆.....☆.....☆



## ماخذ و مراجع

- |                 |                |
|-----------------|----------------|
| ۱۔ جلالین شریف  | ۲۔ روح البیان  |
| ۳۔ احیاء العلوم | ۴۔ مہر منیر    |
| ۵۔ مدارج النبوة | ۶۔ کامل انسان  |
| ۷۔ بجة الاسرار  | ۸۔ سعادت دارین |

۹۔ تذکرہ غوثیہ

دعوة الى الحق والهداية

☆.....☆.....☆



زاور پبلشرز

6 مرکز الاویس (سستا ہوٹل) دربار مارکیٹ - لاہور

Voice: 042-7248657 Mobile: 0300-9467047

